
ଉସ୍ର୍ଗ 


“ ମୋତି ଦେଖୁଥୂଲା ହରଷ ହୃଦୟେ 
ଛବିତ ଉତ୍କଳମଣି 

ସବୁରି ହୃଦୟ ହେବ ତା” ହୃଦୟ 
ଏ ତ ଭାଗବତ ବାଣୀ | 

ମୋତିର କଥାର ମରମକୁ ବୁଝି 

ମାଣିକ ଦେଲାଣି ହସି 

ଶାନ୍ତ ଆଲୋକ ପରଶିବ ସିଏ 

ହେବ ସରଗର ଶଶୀ ।” 


ଏ ଦେଶର ଅଗଣିତ ମୋତି ଓ ମାଣିକ 
ଯେଉଁମାନେ କି ଏକ ଆଗାମୀ ସଦ୍ଯ 
ସକାଳର ଆହ୍।ନରେ କର୍ମମୁଖର, 
ସେଇମାନଙ୍କ ହାତରେ ମୋର “ବିଲୁଆର 
ବିଧାତା ଦର୍ଶନ”? ପୂସ୍ତକ ଅର୍ପଣ 
କରୁଅଛି | 

ବିଲୁଆର ବିଧାତା ଦର୍ଶନ 


ଅନେକ ଦିନ ତଳର କଥା | ଦେଶରେ ଦୂର୍ଭିକ୍ଷ ପଡ଼ିଥାଏ | ମଣିଷ 
କଥା ତ ଛାଡ଼ | ଦେଶର ପଶୁପକ୍ଷୀମାନେ କିଛି ଖାଇବାକୁ ପାଇଲେ ନାହିଁ । 
ଚାରିଆଡ଼େ ହାହାକାର ଶବ୍ଦ ଶୁଣାଗଲା । 


ଦିନେ ରାତି ନ ପାହୁଣୁ ବିଲୁଆଟିଏ ଶିକାର କରିବା ଉଦ୍ଦେଶ୍ୟରେ 
ବାହାରିଲା । ବିଚରା ତିନିଦିନ ହେଲା, ପେଟକୁ ଦାନା ଗଣ୍ଡିଏ ନେଇନି । 
ଭୋକରେ ପେଟ ତା”'ର ଦାଉ ଦାଉ ହୋଇ ଜଳୁଛି ! ବାଟରେ ଗଲାବେଳେ 
ଦେଖିଲା ପେଚାଟିଏ । ପେଚାଟିକୁ ଦେଖୁ ବିଲୁଆ ମନର ରାଗ ଏତେ 
ବଢ଼ିଗଲା ଯେ, ସେ ଆଉ କିଛି ଭାବିପାରିଲା ନାହିଁ ! ମନେ ମନେ କହିଲା- 
କି ଅଶୁଭ ବେଳାରେ ଶିକାର କରି ବାହାରିଥଲି ଯେ, ପେଚା ଭଳି ଜୀବଟିଏ 
ଦେଖିଲି | ଗଲା, ଆଜିର ଅନୁକୂଳ ମୋର ପାଣିଫୋଟକା ପରି 


ମିଳାଇଗଲା | 


କିଛି ସମୟ ପରେ ଚତୁର ବିଲୁଆର ମନକୁ ଆସିଲା- ଛାଡ଼, ଯାହା 
ହେବାର ତ ହେଲାଣି । ବିପଦ ବେଳେ ପେଚା ଉପରେ ରାଗି ଲାଭ ନାହିଁ । 
କଥାରେ ଅଛି, ବିପଦ ସମୟରେ ଶତ୍ରୁର ମଧ୍ଯ ସାହାଯ୍ୟ ନିଆଯାଏ । ଯାଏ 
ପେଚାକୁ ଆଗ ନମସ୍କାର ହୁଏ । ସେ ତ ରାତି ସାରା ବଣରେ 

ବୁଲିଥିବ | ଯଦି ଗୋଟିଏ ଅଧେ ଶିକାର ଦେଖିଥବ, ତେବେ ମୋତେ 
କହିଦେବ | 


ବିଲୁଆ ପେଚା ପାଖକୁ ଯାଇ କହିଲା- ପେଚାଭାଇ ! ନମସ୍କାର । 


ପେଚାକୁ ତ କେବେ କେହି ନମସ୍କାର ହୁଅନ୍ତି ନାହିଁ | ବରଂ ପେଚାକୁ 
ଅଶୁଭର ଚିହ୍ନ ଭାବି ପେଚା ଠାରୁ ଦୂରେଇ ଯାଆନ୍ତି । ପୁଣି ଜୀବନରେ 
ପେଚା ଅନ୍ୟ ପ୍ରାଣୀମାନଙ୍କ ଠାରୁ ଗୋଟେ ଅଧେ ନମସ୍କାର ପାଇଥବ କି 
ନାହିଁ । ତେଣୁ ସେ ବିଲୁଆ ଠାରୁ ନମସ୍କାର ପାଇ ଖୁବ୍‌ ଖୁସି ହେଲା ଏବଂ 
କହିଲା- କିଏ ବିଲୁଆ ପୁଅ କିରେ ? ଏ ସକାଳୁ ସକାଳୁ ତୁ କୁଆଡ଼େ 
ବାହାରିଛୁ ମ ! 


ବିଲୁଆ କରୁଣ ସ୍ଵରରେ ଆରମ୍ଭ କଲା- ପେଚାଭାଇ ! ଦେଶରେ କି 
ଦୁର୍ଭିକ୍ଷ ପଡ଼ିଲା ଯେ ତିନିଦିନ ହେଲା ପେଟକୁ ଦାନା ଗଣ୍ଡେ ଯାଇନି | ମୁଁ 
କ”ଣ କହୁଥିଲି କି ଭାଇ ! ତୁମେ ତ ରାତି ସାରା ବଣରେ ବୁଲୁଥଲ । 
କୌଣସି ଠାରେ ଶିକାରର ଖବର ପାଇଥବ | ମୋତେ ଟିକିଏ କହିଲେ ମୁଁ 


କଂ ଣ ତୁମର ବେଳପଡ଼ିଲେ କିଛି ଉପକାର କରିପାରିବିନି ? 


ପେଚା ଟିକିଏ ହସି କହିଲା- ସେ କଥା ଆଉ ପଚାରିବାକୁ ଅଛି 
ପୁଅ | ବଣର ସେ ଯେଉଁ ନେଳିଆ ପୋଖରୀ ଦେଖାଯାଉଛି, ସେଇଟି 
ଛେଳିଛୁଆଟିଏ ଚରୁଛି । ଇସ୍‌ମାଇଲ ମିଆଁର ଛେଳିଛୁଆ ସିଏ । କାଲି 
ଦିନରେ ବଣକୁ ଚରିବାକୁ ଯାଇଥଲା | ବିଚରା ବାଟବଣା ହୋଇ ରାତିରେ 
ସେଠାରେ ରହିଯାଇଛି । 

ପେଚାର ପାଟିରୁ କଥା ନ ସରୁଣୁ ବିଲୁଆ ଦୌଡ଼ାଟାଏ ମାଇଲା | 
ପଛରୁ ପେଚା ଡାକ ଛାଡ଼ି କହିଲା ବିଲୁଆ ପୁଅ, ଦେଖିଚାହିଁ ଶିକାର 
କରିବ | ସକାଳ ପହରତ ହେଲାଣି | ଇସ୍‌ମାଇଲ ତା” ଛେଳିକି 
ଖୋଜୁଥବ | ସେ ନ ଆସିବା ପୂର୍ବରୁ ଶିକାର କରି ଖୁସି ମନରେ ଫେଟେ 
ଖାଇ ଚାଲିଯିବ । 


ବିଲୁଆ ଯାଇ ଛେଳିଛୁଆ ପାଖରେ ପହଞ୍ଚଲା | ଛେଳିକୁ ଚତୁରତାର 
ସହ ଶିକାର କରିବ ବୋଲି ସ୍ଥିର କଲା | ସେଥିପାଇଁ ସେ ଛେଳିକୁ ପ୍ରଶଂସା 
କରି କହିଲା- ଆହା, କି ସୁନ୍ଦର କଳାପାଟ ପରି ଚେହେରା ତୋର ! 


ଛେଳିଛୁଆ ମୁଣ୍ଡ ଟେକି ଚାହିଁଲା । ଦେଖିଲା ତା' ଆଗରେ ବିଲୁଆଟିଏ 
ଛିଡ଼ା ହୋଇଛି । ବିଲୁଆ ତା” ଚେହେରା ପ୍ରଶଂସା କରିବାର ଅର୍ଥ ସେ 
ବୁଝିପାରିଲା | ତେଣୁ ସେ ମନେ ମନେ ଗୋଟିଏ ଉପାୟ ଚିନ୍ତାକଲା ଓ 
ମନରେ ସାହସ ବାନ୍ଧି କହିଲା- ବିଲୁଆଭାଇ ! ଏ ଚେହେରା କ”'ଣ ଆଗରୁ 
ଥିଲା କି ? ବିଧାତା ପରା ମୋତେ ଦୟା ପାଇ ଏପରି କରି ଦେଇଛନ୍ତି | 
ସେଇ ବିଧାତା ଗତକାଲି ମୋତେ ତୋ କଥା ପଚାରୁଥଲେ | 


ବିଲୁଆ ବିଧାତା କଥା ଶୁଣି ମନେ ମନେ ବଡ଼ ଆଶ୍ଚର୍ଯ୍ୟ ହେଲା । 
ହେଳିଛୁଆକୁ ପଚାରିଲା ବିଧାତା ମୋ କଥା ତୋତେ ପଚାରୁଥଲେ ? 
କ”ଣ ପଚାରୁଥିଲେ ? ଛେଳିଛୁଆଟି ମୁହଁରେ ଟିକିଏ ହସ ଫୁଟାଇ କହିଲା- 
ବିଧାତା କହୁଥିଲେ ତିନି ଦିନ ହେଲା ତୁ କୁଆଡ଼େ ଭୋକ ଓପାସରେ ମରୁଛୁ । 
ସେଥପାଇଁ ତାଙ୍କ ମନରେ ତୋ ଲାଗି ଦୟା ଆସିଛି । ଆଉ ସେ କହିଛନ୍ତି 

ତୁ ତାଙ୍କୁ ସାକ୍ଷାତ କଲେ ସେ ତୋ ପାଇଁ ଏଣିକି ସବୁଦିନେ ଖାଇବାକୁ ଦାନା 
ଗଣ୍ଡାଏ ଯୋଗାଡ଼ କରିଦେବେ । 


ଚେଳିଛୁଆର କଥା ଶୁଣି ବିଲୁଆ ମନରେ ଉଜ୍କଣ୍ଡା ଆସିଲା । ସେ 
ମନେ ମନେ ଭାବିଲା ଯଦି ବିଧାତା ମୋ ପାଇଁ ସବୁଦିନେ ଖାଦ୍ୟ ଯୋଗାଡ଼ 
କରିଦେବେ, ତେବେ ଏ ଛେଳିଛୁଆଟିକୁ ଦିନକ ପାଇଁ ଖାଇ ଲାଭ କ'ଣ ? 
ବରଂ କୌଣସିମତେ ବିଧାତାଙ୍କ ପାଖରେ ପହଞ୍ଚ୍‌ ମୋର ଦୁଃଖ ଜଣାଇବା 
ଭଲ । 


ବିଲୁଆ ତେଣୁ ଛେଳିଛୁଆକୁ ଆଗ୍ରହର ସହିତ ପଚାରିଲା- କିଲୋ 
ଛେଳି ! ମୋତେ ତୁ ବିଧାତାଙ୍କ ପାଖରେ ପହଞ୍ଚାଇ ଦେଇପାରିବୁ । 


ଛେଳିଛୁଆ କହିଲା- ଏଇ କଥା | ଏହା ତ ଏକ ସାମାନ୍ୟ କଥା | 


ବିଲୁଆଭାଇ ! ମୁଁ ଆଗେ ଆଗେ ଚାଲୁଛି । ତୁମେ ପଛରେ ଚାଲ । ମୁଁ 
ତୁମକୁ ବିଧାତାଙ୍କ ପାଖରେ ପହଞ୍ଚାଇ ଦେଇପାରିବି । 


ଛେଳିଛୁଆ ଚାହିଁଲା କୌଣସିମତେ ବିଲୁଆକୁ ତା'ର ପଛରେ ବୁଲାଇ 
ସମୟ ବିତାଇବ । ଇତି ମଧ୍ଯରେ ତା'ର ମାଲିକ ଆସିଯିବ | ସେ ରକ୍ଷା 
ପାଇବ । ମାତ୍ର ଛେଳିଛୁଆଟିର ଏ କୌଶଳ ବିଲୁଆ ବୁଝିପାରିଲା ନାହିଁ । 
ସେ ଆଗେ ଆଗେ ଚାଲିଲା | ବିଲୁଆ ପଛେ ପଛେ ଚାଲିଲା | 


ରାତିରେ ଛେଳିଛୁଆ ଘରକୁ ନ ଫେରିବାରୁ ଇସ୍‌ମାଇଲ ମିଆଁର 
ଆଖିରେ ନିଦ ଆସିଲା ନାହିଁ । ସକାଳ ଯେମିତି ହୋଇଛି ସେ ବଣକୁ 
ଛୁଟିଲା | ଅଛ ଦୂରରୁ ଦେଖିଲା ତା'ର ଅତି ଆପଣାର ଛେଳିଛୁଆ ପଛରେ 


CO ——————————rrr- ବିଲୁଆର ବିଧାତା ଦର୍ଶନ 

ବିଲୁଆ ଚାଲୁଛି । ତେଣୁ ସେ ସାଙ୍ଗରେ ଆଣିଥିବା ମୁଳିଆ ଠେଙ୍ଗାକୁ ସଜାଡ଼ି 
ଧରିଲା ଓ ଗୋଟିଏ ଝଙ୍କାଳିଆ ବରଗଛ ମୂଳରେ ଲୁଚି ରହିଲା | 


ଛେଳିଛୁଆଟି ତା'ର 
ମାଲିକକୁ ଦେଖିପାରିଥଲା | 
ସେ ସେଇ ବରଗଛ ବାଟ ଦେଇ 
` ଚାଲିଲା । ଏଇ ସମୟରେ 
I © ଇସ୍‌ ମାଇଲ ମିଆଁ ବରଗଛ 
I ଆଢ଼ୁଆଳୁ ବାହାରି ବିଲୁଆ 

ପିଠିରେ ଦୁଇ ଚାରି ପାହାର 
କଷିଦେଲା । 


L 


ଇସ୍ମାଇଲ ମିଆଁର ମାଡ଼ ଖାଇ ବିଲୁଆ କି ଆଉ ସେଠାରେ ରହେ ? 
ଲାଙ୍ଗୁଡ଼ ଜାକି ପ୍ରାଣ ବିକଳରେ ଏକମୁହାଁ ହୋଇ ଦଉଡ଼ିଲା । 

ହେଳିଛୁଆ ପଛରୁ ଡାକ ଛାଡ଼ିଲା ବିଲୁଆଭାଇ ! ବିଲୁଆଭାଇ ! 
ବିଧାତା ଦେଖିଲ । 


ବିଲୁଆ ଅଛ ଦୂରରେ ଠିଆ ହୋଇ କହିଲା- ହଇଲୋ ଛେଳିଛୁଆ ! 
ତୁ କ'ଣ ମୋତେ ଆଜି ବିଧାତା ଦେଖାଇଥାନ୍ତୁ ମ ? ମୋର ଆଜି ଅଶୁଭ 
ବେଳା । ସକାଳୁ ସକାଳୁ ସେଇ ପାଜି ପେଚା ବୂଢ଼ାଟା ଯୋଗୁଁ ବିଧାତା 
ଦେଖିଲି । ଯା” ଯା' ଅଶୁଭ ପେଚା ଯୋଗୁଁ ମୁଁ ମାଡ଼ ଖାଇଲି ଓ ତୁ ବଞ୍ଚଗଲୁ । 


୧୦ ବିଲୁଆର ବିଧାତା ଦର୍ଶନ 

ମଲ୍ୟୀନାନୀର ଏକାଦଶୀ 


ଗୋଟିଏ ଗାଁରେ ମଲ୍ଲୀ ନାମରେ ବିରାଡ଼ିଟିଏ ଥଲା | ଅନ୍ୟ ସବୁ 
ବିରାଡ଼ିମାନେ ତାକୁ ବେଶି ଭଲ ପାଉଥିଲେ | ସେଥପାଇଁ ଶ୍ରଦ୍ଧାରେ ସେମାନେ 
ତାକୁ ମଲ୍ଲୀନାନୀ ବୋଲି ଡାକୁଥିଲେ । କେତେବେଳେ ତାକୁ ମା” ଡାକିଲାଣି 
ନାନୀ ତ ପୁଣି ତା'ର ଝିଅ ଡାକିଲାଣି ନାନୀ ! ସେ ପ୍ରକୃତରେ ଥୁଲା 
ସମସ୍ତଙ୍କର ନାନୀ | ଅତି ଆଦରର ମଲ୍ଲୀ ନାନୀ ! 


ମଲ୍ଲୀନାନୀର ପିଲାକବିଲା ନ ଥଲେ । ତା'ର ସ୍ଵାମୀ ଭୁଆଁ ବିଲେଇ 
ସହିତ ସେ ତା'ର ଜୀବନ କଟାଉଥିଲା | କିନ୍ତ 3 ମଲ୍ଲୀନାନୀ, ପୁଅ ଝିଅନ 
ଥିବାରୁ କେବେ ଦୂଃଖ କରୁଥିବା କଥା କେହି ଦେଖି ନାହିଁ | କେହି କେବେ 
ତାକୁ ଯଦି ଭୁଲରେ ତାର ପିଲାପିଲି କେତୋଟି ବୋଲି ପଚାରି ଦେଉଥିଲେ, 
ସେତେବେଳେ ସେ ହସି ହସି କହୁଥଲା- ମଲା ! ତୁମ ପୁଅ ଝିଅ କ'ଣ 
ମୋର ପୁଅ ଝିଅ ନୂହନ୍ତି କି ? ଏ ଗାଁଟା ଯାକର ଯେତେ ପିଲା ସବୁ ପରା 
ମୋର ପିଲା । ସେମାନଙ୍କ ମିଆଁଉ ମିଆଁଉ କଥା, ଗୁଡ଼ୁ ଗୁଡୁ ଶବ୍ଦ ମୋ 
ମନରେ ଆନନ୍ଦ ଆଣି ଦେଇଥାଏ । 


ସମୟ କାହାକୁ ଅପେକ୍ଷା କରେ ନାହିଁ । ଏହି ସମୟ ହିଁ ଜୀବନରେ 
ସୁଖ ଆଣି ଦିଏ । ପୁଣି ଦୁଃଖ ବି | 

ମଲ୍ଲୀନାନୀର ସୁଖର ଦିନ ସେଦିନ ଦୁଃଖରେ ପରିଣତ ହେଲା । 
ତା'ର ବର ଭୁଆଁ ବିଲେଇଟି ରୋଗରେ ପଡ଼ିଲା | ଗଧ୍ୁଆ ବଇଦଙ୍କ ସବୁ 

ଓଷଦ ପାଣିଫୋଟକା ପରି ମିଳେଇଗଲା । ମଲ୍ଲୀନାନୀର ରାତିଦିନର 
ସେବା ବିଫଳ ହେଲା ! ମଲ୍ଲୀନାନୀକୁ ଦୁଃଖରେ ଭସାଇ ଦେଇ ତା” ବର 
ଆରପାରିକି ଚାଲିଗଲା | ଯେଉଁ ପାରିରୁ କେବେ କେହି ଫେରନ୍ତି ନାହିଁ । 
ସେତେବେଳେ ମଲ୍ଲୀନାନୀର କାନ୍ଦ ଦେଖେ କିଏ ? ନ ଖାଇ ନ ପିଇ ସେ 
ପଡ଼ି ରହିଲା । 


ମଲ୍ଲୀନାନୀର ଏ ଅବସ୍ଥା ଦେଖି ସବୁ ବିଲେଇ ଦୁଃଖ କଲେ | ଯେତେ 
ଯାହା ବୂଝେଇଲେ ମଧ୍ଯ ମଲ୍ଲୀନାନୀ ବୁଝିଲା ନାହିଁ । ଦିନେ ରଙ୍ଗ ଓ ସର 
ବିଲେଇ ମଲ୍ଲାନାନୀକୁ ସାନ୍ତନା ଦେବାକୁ ଆସି କହିଲେ- ନାନୀ, ଯାହା 
ହେବାର ଥଲା ହେଲା । ଇଭଶ୍ବରଙ୍କର ଗତିକୁ କେହି ବଦଳାଇ ଦେଇପାରିବ 
ନାହିଁ । ଯିଏ ତୁମକୁ ପର କରି ଆର ପାରିକି ଚାଲିଯାଇଛି ସେ ଆଉ ଫେରି 
ଆସିବନି । ଏ ଦୁନିଆରେ ପରା ଜନ୍ମ ମରଣ ଲାଗିଛି । ଶାସ୍ତ୍ର ପୁରାଣରେ 
କୁହାଯାଇଛି, ଜନ୍ମ ଯାହାର ଅଛି, ତା'ର ପୁଣି ମୃତ୍ୟୁ ଅଛି | ବରଂ ତୁମେ 
ଦୁଃଖ କଲେ ତୁମ ସ୍ବାମୀଙ୍କର ଆତ୍ଵା ଶାନ୍ତି ପାଇପାରିବ ନାହିଁ । 
ଜାଣି ଶୁଣି ଏମିତି ହେଲେ ଅନ୍ୟ ବିଲେଇମାନେ ତୁମକୁ ପୁଣି କ'ଣ କହିବେ 
କହିଲ ? 


ରଙ୍ଗ ଓ ସରର କଥା ଶୁଣି ମଲ୍ଲାନାନୀ ଶୋଇବା ସ୍ଥାନରୁ ଉଠି ବସିଲା । 
କହିଲା- ଆଲୋ ମା” ସର ! ମୁଁ ସବୁ କଥା ବୁଝୁଛି | ମୁଁ ଅଶାନ୍ତି ହେଲେ 
ତାଙ୍କ ଆତ୍ସା ଶାନ୍ତି ପାଇବ ନାହିଁ । ମାତ୍ର ସେ ଗଲା ପରେ ମୋ ନାରୀ 
ଜନମର ସୁଖ ଆଉ କଂ ଣ ରହିଲା ? ମୁଁ ଏଣିକି ତାଙ୍କ ଆତ୍ସାର ସଦଗତି 
ପାଇଁ ଦିଅ ଦେବତାଙ୍କ ପୂଜା ସେବା କରିବି | ଏକାଦଶୀ ଦିନ କାଷ୍ଠା ଓପାସ 
ରହିବି । ମାଛ ମାଂସ ଖାଇବି ନାହିଁ । ମଝିରେ ମଝିରେ ଭଲ ଦିନ ଦେଖି 
ବ୍ରାହ୍ମଣ ଭୋଜନ ଦେବି । 

ରଙ୍ଗ ଓ ସର ବିଲେଇ ମଲ୍ଲୀନାନୀର କଥା ଶୁଣି ହସି ହସି କହିଲେ- 
ପ୍ରକୃତରେ ନାନୀ, ତୁ ହେଉଛୁ ଏ କଳିଯୁଗରେ ପତିବ୍ରତା ସୀତା ! ତୋ 
ପରି କେତେ ଜଣ ଏମିତି ଅଛନ୍ତି କହିଲୁ ? 

ଦିନକର କଥା | ରଙ୍ଗ ଓ ସର ବିଲେଇ ସକାଳୁ ସକାଳୁ ଆସି 
ମଲ୍ଲୀନାନୀ ସହ କଥା ଜମାଇ ଦେଇଛନ୍ତି | କେତେ ଆଡ଼ୁ କେତେ କଥା | 
ହାଣ୍ଡିଶାଳରୁ ଚୂଲିମୁଣ୍ଡ ଯାଏ ! ଏହି ସମୟରେ ଓଧ କେଉଟ ମୁଣ୍ଡର ଗୋଟିଏ 
ରୋହି ମାଛ ମୁଣ୍ଡାଇ ଗାଁ ଦାଣ୍ଡରେ ଡାଜି ଡାକି ଚାଲିଛି- ମାଛ ନେବ ମାଛ । 
ତାଜା ମାଛ । ରୋହି ମାଛ । ଖାଉଥବ, ଜିଭ ପାଟି ମଜା ପାଉଥବ । 
ପାଟି ଜାଣିବ, ଜିଭ ଜାଣିବ- ତା'ପରେ ରୋହି ମଜା ପାଇବ । 


ମଲ୍ଲୀ ବିଲେଇ ଓଧ କେଉଟଙ୍କ ପାଟି ଶୁଣି ବସିବା ସ୍ଥାନରୁ ଉଠି 
ପଡ଼ିଲା | କହିଲାଓ ସର ଲୋ ! ଓଧ କେଉଟକୁ ଆଡ଼େ ଆସିବାକୁ କହ 
ତ | 

ସର କହିଲା- କାହିକି ନାନୀ ? ତୁ ତ ମାଛ ମାଂସ ଛାଡ଼ିଛୁ । ଆଜି 
ପୁଣି ଏକାଦଶୀ.... | 

ସର ପାଟିରୁ କଥା ଛଡ଼ାଇ ନେଇ ମଲ୍ଲୀନାନୀ କହିଲା- ସେଇଥୁପାଇଁ 
ମୁଁ ମାଛ ରଖିବି । 

ମଲ୍ଲୀନାନୀର କଥା ଶୁଣି ରଙ୍ଗ ଓ ସର ବିଲେଇ ପରସ୍ପର ମୁହଁ ଚାହାଁଚାହିଁ 
ହେଲେ | ମଲ୍ଲୀନାନୀ ତ ମାଛ ଛାଡ଼ିଛି । ପୁଣି ଏକାଦଶୀରେ ମାଛ ରଖୁଛି 
କାହିକି ? 

ମଲ୍ଲୀ ରଙ୍ଗ ଓ ସରର ମୁହଁର ଭାବରୁ ସବୁ କଥା ବୁଝିପାରି କହିଲା- 
ଆଲୋ ହୁଣ୍ି ରଙ୍ଗ ଓ ସର ! ମୁଁ ଏକାଦଶୀରେ ମାଛ ଖାଇବିନି ମ | ହନୁ 
ପଣ୍ଡିତଙ୍କୁ ନିମନ୍ତ୍ରଣ କରିଛି । ସେ ଆଜି ମୋ ଘରେ ବ୍ରାହ୍ମଣ ଭୋଜନ 
କରିବେ | 


ବି ଆର ବିଧାତା a] | 

ରଙ୍ଗ ଓ ସର ଠୋ ଠୋ ହସି ଉଠି କହିଲେ- ଆମେ କଣ ଏତେ 
କଥା ବୁଝିଛୁ ନାନୀ । 


ତା” ପରେ- 


ମଲ୍ଲୀନାନୀ ରୋହିମାଛଟିକୁ କାଟିଲା । ମସଲା ବଟାବଟି କଲା । 
ହନୁ ପଣ୍ଡିତଙ୍କ ପାଇଁ ଭାତ, ଡାଲି, ମାଛର ବେସର, ମାଛର ଖଟା, ମାଛର 
ଝୋଳ ଆଦି ତିନି ଚାରି ପ୍ରକାରର ତରକାରି ତିଆରି କଲା । ଶେଷରେ 
ମୂଷାଟିଏ ଆଣି ସେଥୁରେ ତେନ୍ତୁଳି ପକାଇ ଚଟଣି କଲା | ହନୁପଣ୍ଡିତଙ୍କର 
କୁଆଡ଼େ ଏ ମୂଷା ଚଟଣୀରେ ବେଶି ଲୋଭ । 


ଏହି ସମୟରେ ହନୁ ପଣ୍ଡିତଙ୍କ ପାଟି ଘର ବାହାରୁ ଶୁଭିଲା | ପଣ୍ଡିତେ 
ଡାକ ଛାଡ଼ିଲେ- ମଲ୍ଲୀ ! ମଲ୍ଲୀ କିଲୋ ! କ'ଣ ଘରେ ଅଛୁ ନା ନାହିଁ । 
କବାଟ ଫିଟା । 

ମଲ୍ଲୀ ନାନୀ କବାଟ ଫିଟାଇ ଦେଖିଲା ହନୁ ପଣ୍ଡିତେ ଆସିଛନ୍ତି । 
କାନ୍ଧରେ ତାଙ୍କର ପଇତା, କପାଳରେ ରାମାନନ୍ଦୀ ଚିତା, ପାଦରେ ହଳେ 
କଠାଉ ଓ ହାତରେ ଧରିଛନ୍ତି ଛତାଟିଏ । 


ନାନୀ ହନୁପଶ୍ଡିତଙ୍କ ପାଦତଳେ ଲମ୍ବ ହୋଇ ପଡ଼ିଗଲା । 
ପଣ୍ଡିତେ କହିଲେ- ବାସ୍‌ ବାସ୍‌, ସେତିକି ହେଲା ! 


ତା'ପରେ ନାନୀ ପଣ୍ଡିତଙ୍କ ମୁହଁ ହାତ ଧୋଇବାକୁ ପାଣି ଦେଲା । 
ପଣ୍ଡିତେ ହାତ ମୁହଁ ଧୋଇସାରି ଖାଇବା ସ୍ଥାନରେ ବସିଲେ । 


ମଲ୍ଲୀନାନୀ ହନୁପଣ୍ଡିତଙ୍କୁ ରାନ୍ଧିଥିବା ଭାତ, ମାଛ ତରକାରି ଓ ମୂଷା 
ଚଟଣି ଆଣି ଦେଲା । ପଣ୍ଡିତେ ଆନନ୍ଦରେ ଭୋଜନ ଆରମ୍ଭ କଲେ । 
ଥରେ ଦୁଇଥର ରୋହି ଝୋଳକୁ ହାପୁଡ଼ିଦେଇ କହିଲେ- ବାଃ, ମାଛଟା କି 

ସୁଆଦ ଲାଗୁଛି | ମାତ୍ର ତା” ମୁଣ୍ଡଟା କେଡ଼େ ସ୍ଵାଦ ହୋଇ ନ ଥିବ । କିନ୍ତୁ 
ମଲ୍ଲୀ ରୋହିର ମୁଣ୍ଡଟା କୁଆଡ଼େ ଗଲା ! ମୁଣ୍ଡଟିକୁ ଆଣ | ଆମ୍ଭେ ରୋହିର 
ମୁଣ୍ଡକୁ ଭକ୍ଷଣ କରିବୁ । 


ମଲ୍ଲୀନାନୀ କହିଲା- ଆଣୁଚି ପଣ୍ଡିତେ । 


ମଲ୍ଲୀ ନାନୀ ରୋଷେଇ ଘରକୁ ଗଲା | ମୁଣ୍ଡଟାକୁ ଦେଖି ତା' ମନରେ 
ଖାଇବାପାଇଁ ଭାରି ଲୋଭ ହେଲା | ମୁଣ୍ଡଟିକୁ ହନୁ ପଣ୍ଡିତଙ୍କ ପାଖକୁ କ'ଣ 
ନେବ, ନିଜେ ବସି ଖାଇଲା | 


ସେ ଯେ ହନୁ ପଣ୍ଡିତଙ୍କୁ ଖାଇବା 
ପାଖରେ ବସାଇ ଦେଇ 
ଆସିଛି, ସେ କଥା ମଧ୍ଯ 
ଭୁଲିଗଲା | 

ଏଣେ ହନୁ ପଣ୍ଡିତେ ତ ଭୂରି ଭୋଜନ ପକାଇବାକୁ ଆସିଥ୍‌ଲେ । 
ସେ ଅଧାପେଟରେ ମଲ୍ଲୀକୁ ଅପେକ୍ଷା କଲେ । କିଛି ସମୟ ପରେ ବିରକ୍ତିରେ 
ଉଠି ମୁହଁ ହାତ ଧୋଇଲେ | ମଲ୍ଲୀ କ'ଣ କରୁଚି ଦେଖିବାପାଇଁ ରୋଷେଇ 
ଘର ଆଡ଼େ ଯାଇ ଦେଖିଲେ ଯେ ସେ ମଗାଇଥବା ରୋହି ମୁଣ୍ଡଟିକୁ ସ୍ବୟଂ 
ମଲ୍ଲୀ ବିଲେଇ ଭକ୍ଷଣ କରୁଛି | ମାଛ କଣ୍ଟାର କଡ଼ମଡ଼ ଶବ୍ଦରେ ରୋଷେଇ 
ଘର ଫାଟିପଡ଼ୁଛି । 

ପଣ୍ଡିତେ ନିଜ ମନର ରାଗକୁ ଚାପିରଖି କହିଲେ- ଆରେ ବାଃରେ 
ମଲ୍ଲୀନାନୀ, ତୁ ଠିକ୍‌ ଏକାଦଶୀ ବ୍ରତ ପାଳୁଛୁ | ମୁଁ ଏକଥା ଜାଣିଥୂଲେ ତୋ 
ଘରକୁ ବ୍ରାହ୍ମଣ ଭୋଜନ କରିବାକୁ ମୋ ସାଇପଡ଼ିଶାଙ୍କୁ ଧରି ଆସିଥାନ୍ତି । 


ମଲ୍ଲୀ ବିଲେଇର ପଣ୍ଡିତଙ୍କ କଥା ଶୁଣି ହୋସ ଆସିଲା । ସେ ପଣ୍ଡିତଙ୍କ 
ପାଦତଳେ ପଡ଼ିଯାଇ କ୍ଷମା ମାଗି କହିଲା- ପଣ୍ଡିତେ, ମୋତେ କ୍ଷମା କରନ୍ତୁ | 
ସାହି ପଡ଼ିଶା ଯଦି ମୋ ଏକାଦଶୀ କଥା ଜାଣିବେ, ତେବେ ମୁଁ ତିନି ପାଞ୍ଜିରୁ 
ଯିବି । ସହଜେ ତ ବିଲେଇ ଜାତି | ଜିଭ ଲାଳସାରେ ମୁଁ ଏ ଭୁଲ୍‌ 


କରିବସିଲି | ଆପଣ ଅଧା ପେଟ ଖାଇଲେ | ମୋତେ ରକ୍ଷା କରନ୍ତୁ 
ପଣ୍ଡିତେ ! ନଚେତ୍‌ ମୁଁ ମଲି | 
ହନୁ ପଣ୍ଡିତେ ତାଙ୍କ ନିଶ ଫୁଲାଇ ବିରକ୍ତିମିଶା ସ୍ଵରରେ କହିଲେ- 


ଯା” ଯା” ଲୋ ଦୁରାଚାରୀ ବିଲେଇ | ତୋ ଭଳି ବିଚାରଶୂନ୍ଯ ଲୋକଙ୍କ 

ମହତ ରଖିବା ମୋର କାମ | ଏ ଏକାଦଶୀଟାରେ ତୋର ମାଛରେ ଆଶା । 
ମୁଁ କି ବୁଝିଛି ତୋ ମନର ଭାଷା ? ରାମ ରାମ ମଲ୍ଲୀ ବିଲେଇ ! ତୋ 
ଘରେ ମୋ ବ୍ରାହ୍ମଣ ଭୋଜନ ଏତିକି । 

ଭାଲୁ ମାଉସୀ ଓ ଗଧୂଆ ବଇଦ 


ଥରେ ଭାଲୁ ମାଉସୀକୁ ଜର ହେଲା । ନାହିଁ ନ ଥବା ଜର । 
ଦେହରେ ମଝିରେ ମଝିରେ କମ୍ପ ଉଠାଉଥାଏ | କମ୍ପ ସାଥକୁ ମୁଣ୍ଡ ବିନ୍ଧା | 
ଭାଲୁ ମାଉସୀର ଆଖିରୁ ଜୁଳୁଜୁଳିଆ ବାହାରୁଥାଏ । ବିଚାରୀ ଆଉ କରିବ 
କ'ଣ | କେହି ତ ତା'ର ସାହା ଭରସା ନାହାନ୍ତି । କିଏ ବା ବଇଦ ପାଖକୁ 
ଯାଇ ତାକୁ ଓଷଦ ପାନେ ଦି' ପାନେ ଆଣି ଦେବ । ଏମିତି ଭାବୁଥାଏ । 
ଏତିକିବେଳେ ଭାଲୁର ନଜର ଯାଇ ବଣ ବୁଦା ପାଖରେ ଗଡ଼ୁଥବା ଏକ 


ବିଲୁଆ ଉପରେ ପଡ଼ିଲା । ସେ ଥରଥର କଣ୍ଠରେ ଡାକ ଛାଡ଼ିଲା- 
ବିଲୁଆ ପୁଅରେ ବିଲୁଆ ପୁଅ 
ଶୁଣିବୂ କି କଥା ମୋର 
ତିନିଦିନ ହେଲା ଦାନା ମୁଁ ଛୁଇନି 
ହୋଇଛି ଭୀଷଣ ଜର । 


ବିଲୁଆ ମୁଣ୍ଡ ଟେକି ଏଣିକି ତେଣିକି ଚାହିଁଲା । ଦେଖିଲା ଅଛ ଦୂରରେ 
ତା'ର ଅତି ଆପଣାର ଭାଲୁ ମାଉସୀ ଜରରେ ଗଢଡ଼ୁଛି | ଅଥଚ ସେ ତାକୁ ଏ 
ପର୍ଯ୍ୟନ୍ତ ଜର କଥା କହି ନାହିଁ । ମନ ଦୁଃଖରେ ବିଲୁଆ ଭାଲୁ ମାଉସୀ ପ୍ରତି 
ଲକ୍ଷ୍ୟ କରି କହିଲା- 

ଭାଲୁ ମାଉସୀ ଭାଲୁ ମାଉସୀ 


କାହିକି ହୋଇଛି ଜର ? 
ଜରରେ ଥରୁଛୁ ତଥାପି କହୁନୁ 
ଆମେ କିଲୋ ତୋର ପର ! 


ଭାଲୁ କହିଲା, ନାହିଁରେ ପୁଅ, ତୁମେ କାହିଁକି ମୋର ପର ହେବ ? 
ଅସଲ କଥା ହେଲା ମୋ ପାଖରେ ବଇଦଙ୍କ ପାଉଣା ଦେବାକୁ ବି ପଇସା 
ନାହିଁ । ଯାହା ଟଙ୍କା ଚାରି ପାଞ୍ଚଟା ପଡ଼ିଚି । ସେଇଥିପାଇଁ ବଇଦ ଡକାଇବା 
କଥା ମନକୁ ମଧ୍ଯ ଛୁଇଁ ନାହିଁ | ହେଲେ ଦେଖିଲି ଦେହଟା ମୋର ବେଶି 
ଖରାପ ଆଡ଼କୁ ଯାଉଛି । ବଇଦ ନ ଡକାଇ ଆଉ ଉପାୟ ନାହିଁ । 


ବିଲୁଆ ଆଗ୍ରହ ସହ ପଚାରିଲା- ମାଉସୀ, ତମକୁ ଥଣ୍ଡା ଜରଟା 
ଏମିତି ଅବେଳରେ କାହିଁକି ଦେଖା ହେଲା ? କ”ଣ ବୂଢ଼ୀ ହେଲ ବୋଲି 
ଏଣିକି ଦେହପା' ପ୍ରତି ନଜର ଦେଉ ନାହଁ । 
ଭାଲୁ କହିଲାଓ ପୁଅରେ, କଥା କଂଣ କି, ମୁଁ ତିନି ଦିନ ତଳେ 
ଶିକାର ଖୋଜି ଯାଇଥିଲି | ଶିକାର ସନ୍ଧାନରେ ବଣ ମୁଲକରେ ବୁଲୁ ବୁଲୁ 
ସନ୍ଧ୍ୟା ହେଲା । ବସାକୁ ମୋର ବାହୁଡ଼ି ଆସୁଥିଲି । ଏଇ ସମୟରେ ତୋର 


ମାମୁ ବାଘ ପୁଣି ମୋତେ ଶିକାର କରିବ ବୋଲି ଗୋଡ଼ାଇଲା | 


ବିଲୁଆ ଭାଲୁ ମାଉସୀ ପ୍ରତି ଟିକିଏ ଥଟ୍ଟା କରି କହିଲା, ମୋର ମାମୁ 
ପୁଣି ତୋତେ ଗୋଡ଼ାଇଲା ? ସେ ତ ସେମିତିକା ଲୋକ ନୁହେଁ ମାଉସୀ ! 
ଆଚ୍ଛା ! ଆଛା ! ଏଣିକି ମୁଁ ମାମୁ ଘରକୁ ଗଲେ ତୋତେ ନ ଗୋଡ଼ାଇବା 
ପାଇଁ କହିବି | ତା'ପରେ ତୁ କ'ଣ କଲୁ ମାଉସୀ ? 

ଭାଲୁ କହିଲାଓ କରିବି ଆଉ କଣରେ ପୁଅ ! ବଣର ସେଇ ନୀଳ 
ପୋଖରୀରେ ରାତି ସାରା ଡୁବି ରହିଲି | ମୁଣ୍ଡଟାକୁ ମୋର ଛାଡ଼ିଦେଇ ଆଉ 
ଦେହସାରା ଗୋଟିଏ ରାତି ଥଣ୍ଡା ପାଣିରେ ବୁଡ଼ିଲା | ମାମୁ ତୋର ମୋତେ 
ନ ପାଇ ପଳାଇଗଲା । ପରଦିନ ସକାଳୁ ମୋ ଦେହରେ ନାହିଁ ନ ଥିବା 
ଜର ଆସିଲା । 


ବିଲୁଆ କହିଲା- ତୁ ବ୍ଯସ୍ତ ହୁଅନା ମାଉସୀ | ମୁଁ ବର୍ଉମାନ ଯାଇ 
ଗଧୂଆ ବଇଦଙ୍କୁ ଡାକି ଆଣିବି | ସେ ତୋତେ ଓଷଦ ଦେବେ | ଦେହ 
ତୋହର ଭଲ ହୋଇଯିବ । 


ବିଲୁଆ ଯାଇ ଗଧ୍ଵଆ ବଇଦଙ୍କ ଡାକ୍ତରଖାନା ପାଖରେ ପହଞ୍ଚଲା | 
ଦେଖିଲା ଡାକ୍ତରଖାନା ଆଗରେ ଲେଖା ଯାଇଛି “ ସର୍ବ ପଶୁ ରୋଗନାଶକ 
ଗଧୁଆ ଡାକ୍ତରଖାନା” | ସେତେବେଳକୁ ଗଧ୍ୁଆ ବଇଦ ରୋଗୀ ଦେଖିବାରେ 
ବ୍ୟସ୍ତ । ବିଲେଇର ନାଡ଼ି ଚିପୁଥାନ୍ତି । ବିଲୁଆ ଆଉ ଧୈର୍ଯ୍ୟ ନ ଧରି 
ତରତରରେ କହି ପକାଇଲା- 


ଗଧୂଆ ବଇଦ ଗଧିଆ ବଇଦ 
ଭାଲୁ ମାଉସୀକୁ ଜର 
ଓଷଦ ଦେବାକୁ ନ ଗଲେ ବଇଦେ 
ମରିବ ମାଉସୀ ମୋର । 


ବିଲୁଆର କଥା ଶୁଣି ଗଧ୍ୂଆ ବଇଦ ବିଲେଇର ନାଡ଼ି ଚିପା ଛାଡ଼ି 
ଦେଇ କହିଲା- 

କେତେ ଟଙ୍କା ମୋତେ ଫିସ୍‌ ଦେବୁ ତୁ 
କହରେ ବିଲୁଆ ପୁଅ 
ଅଧକ ଟଙ୍କାରେ ଚଳେ ମୋ ବେଉଷା 
ନ ଦେଲେ ଘରକୁ ଯାଅ | 


ବିଲୁଆକୁ ପଇସା ଲୋଭୀ ଗଧ୍ୁଆର ମନକଥା ଆଉ ଅଛପା ରହିଲା 
ନାହିଁ । ସେ ସଙ୍ଗେ ସଙ୍ଗେ କହିଲା- ମୁଁ ଫିସ୍‌ ଦେଇ ଆପଣଙ୍କ ମନ ଖୁସି 
କରିଦେବି ବଇଦେ । ଆପଣ ଶୀଘ୍ର ଚାଲନ୍ତୁ | ନଚେତ୍‌ ମୋର ମାଉସୀର 
ପ୍ରାଣବାୟୁ ଉଡ଼ିଯିବ । 


ଗଧ୍ୂଆ ରୋଗୀମାନଙ୍କୁ ଲକ୍ଷ୍ଯ କରି କହିଲା- ତୁମ୍ଭେମାନେ ଏମିତି 
ଏଠାରେ ବସିଥାଅ । ମୋର ଗୋଟିଏ ଜରୁରୀ ରୋଗୀ ଦେଖା ଖବର 
ଆସିଛି । ମୁଁ ରୋଗୀ ଦେଖି ଶୀଘ୍ର ଫେରିଆସିବି । 


ତା'ପରେ ଗଧୂଆ ଓଷଧ ଥବା ବ୍ୟାଗ୍‌ ଆଣିଲା | ବିଲୁଆ ବ୍ୟାଗ୍ଟିକୁ 
ଧରିଲା ଓ ଗଧୂଆ ବିଲୁଆର ଆଗେ ଆଗେ ଚାଲିଲା | ସେମାନେ ଯାଇ 
ଭାଲୁ ଯନ୍ତ୍ରଣାରେ ଗଡ଼ୁଥବା ସ୍ଥାନରେ ପହଞ୍ଚଲେ । 


ଗଧିଆ ବିଲୁଆ ଠାରୁ ବ୍ୟାଗ୍ଟିକୁ ନେଲା |! ବ୍ୟାଗ୍‌ରୁ ଛାତିର ଅବସ୍ଥା 
ଜାଣିବା ପାଇଁ ଷ୍ଟେଥସକୋପ୍‌ ଯନ୍ତ୍ର ବାହାର କରି କାନରେ ଦେଲା | ଭାଲୁକୁ 
ତା'ର ଜିଭ ଦେଖାଇବା ପାଇଁ କହିଲା | ଶେଷରେ ଦୂଇ ତିନି ପାନ ଓଷଦ 
ଦେଇ କହିଲା- ଏଇ ଦୂଇ ତିନି ପାନ ଓଷଦ ଖାଇବ । ଜର ଛାଡ଼ିଯିବ | 


ଭାଲୁ ପଚାରିଲା ବଇଦେ ! ଆପଣଙ୍କ ଫିସ୍‌ କେତେ ହେଲା ? 

ଗଧୁଆ କହିଲା- ତିନି ପାନ ଓଷଦକୁ ତିରିଶ ଟଙ୍କା | ଆଉ ମୋର 
ଆସିବା ଖର୍ଚ୍ଚ ଦଶ ଟଙ୍କା । ଏପରି ଚାଳିଶ ଟଙ୍କା | ମାତ୍ର ତୋର ତ କେହି 
ନାହାନ୍ତି । ସେଥପାଇଁ ପାଞ୍ଚଟଙ୍କା ଛାଡ଼ିଦେଲି । 

ଗଧ୍ୁଆ ବଇଦଙ୍କ କଥାଶୁଣି ଭାଲୁର ବୁଵଧି ହଜିଗଲା | ସେ ପାଞ୍ଚୋଟି 
ଟଙ୍କା ବାହାର କରି କହିଲା- ବଇଦେ, ମୋ ପାଖରେ ମତ୍ର ପାଞ୍ଚଟି ଟଙ୍କା 
ଅଛି | ସେତିକି ନେଇ ମୋତେ କ୍ଷମା ଦିଅନ୍ତୁ । 


ଗଧ୍ୁଆ ରାଗିଯାଇ କହିଲା- ମୋର ତୋ ସହିତ ଏ ବିଷୟରେ କିଛି 
କଥାବାର୍ଭା ନାହିଁ । ମୋତେ ବିଲୁଆ ଡାକି ଆଣିଛି । ହଇରେ ବିଲୁଆ, 
ନୀରବ ରହୁଛୁ କାହିକି ? 

ବିଲୁଆ ହାତଯୋଡ଼ି କହିଲା ବଇଦେ, ବିଚରା ଭାଲୁ ମାଉସୀର 
ବିକଳ ସହି ନ ପାରି ମୁଁ ଆଜ୍ଞା ଆପଣଙ୍କୁ ଡାକି ଆଣିଥଲି | ମାଉସୀ ଯାହା 
ଦଉଛି ସେତିକ ମନ ଖୁସିରେ ନେଇ ତାକୁ କ୍ଷମା ଦିଅନ୍ତୁ । 


ଗଧୁଆ ଭୀଷଣ ରାଗିଯାଇ କହିଲା- କ'ଣ ହେଲା ? କ୍ଷମା ଦେବି । 
ମୋ ଟଙ୍କା ଶୀଘ୍ର ପକା | ନିର୍ବୋଧ ! ପାଖରେ ପଇସା ନ ଥିଲା ତ ମୋତେ 
ଡାକି ଯାଇଥିଲୁ କାହିଁକି ? 


ଗଧ୍ୂଆର କଥା ବିଲୁଆର ହାଡ଼ ଭେଦିଗଲା । ସେ ଅପମାନରେ 
ରାଗିଯାଇ କହିଲା- କ”ଣ ହେଲା ବଇଦେ, ଲୋକଙ୍କ ସେବା କରିବାକୁ 
ରହିଚ । ସେଥିରେ ପୁଣି ଭଲମନ୍ଦ ନାହିଁ । ଗରିବ ଗୁରୁବାଙ୍କ ସେବା କରିବା 
କ'ଣ ଅନ୍ୟାୟ ? 


ଗଧୁଆ ବିଲୁଆକୁ ରାଗମିଶା କଣ୍ଠରେ କହିଲା- 
ଫିସ୍‌ ଟଙ୍କା ମୋ ଦେବୁନି ଯେବେରେ 
ବିଲୁଆ ପୁଅ 
ଜୀବନ ଦେବାକୁ ଏବେରେ ଗାଲୁଆ 
ପ୍ରସ୍ତୁତ ହୁଅ ! 
ଏହା କହି ଗଧ୍ବଆ ବିଲୁଆର ତଣ୍ଟି ଚିପିବାକୁ ଯାଉଥଲା ! ଏହି 
ସମୟରେ ବିଲୁଆ ହୁକେ-ହୋ, ହୁକେ-ହୋ ଶବ୍ଦରେ ସେ ଅଞ୍ଚଳ ଫଟାଇ 
ଦେଲା | ବିଲୁଆକୁ ବିପଦ ପଡ଼ିଛି ଭାବି ବଣ ରାଇଜରେ ଯେଉଁଠି ଯେତେ 


ତା'ର ସାଙ୍ଗସାଥି ବିଲୁଆ ଥିଲେ ସେମାନେ ମଧ୍ଧ ରଡ଼ି ଛାଡ଼ି ସେଠାକୁ ଧାଇଁ 
ଆସିଲେ | ଏତେ ଗୁଡ଼ିଏ ବିଲୁଆ ଧାଉଁଥିବାର ଦେଖି ଗଧଆର ରକ୍ତ ପାଣି 

ଫାଟିବାକୁ ଲାଗିଲା | ସେ ସେଠାରେ ତା'ର ଞିଷଧପତ୍ର ଛାଡ଼ି ପ୍ରାଣ ରକ୍ଷା 
କରିବାପାଇଁ ଦୌଡ଼ି ପଳାଇଲା | ପଛରୁ ବିଲୁଆ ହସି ହସି ଡାକ ଛାଡ଼ିଲା- 


ଗଧ୍ୂଆ ବଇଦ ଗଧ୍ୁଆ ବଇଦ 
ଛାନିଆଁରେ କାହିଁ ଧାଅଁ 
ବଇଦ ଜୀବନ ଧ୍ବକ ତୁମର 
ରୋଗୀ ସେବା ଯଦି ନୁହଁ । 

ଝିଙ୍କ ମହାଶୟଙ୍କ ସ୍ଵପ୍ର ବିଚାର 


ଗୋଟିଏ ବଣରେ ବେଙ୍ଗରାଜା ଓ ବେଙ୍ଗରାଣୀ ବାସ କରୁଥଲେ । 
ଅନେକ ଦିନ ଗଲା । ସେମାନଙ୍କର ପୁଅ କି ଝିଅ କିଛି ହେଲା ନାହିଁ, 
ସେଥୁପାଇଁ ବେଙ୍ଗ ରାଜାଙ୍କ ମନରେ ଯେତେ ଦୁଃଖ ନ ଥିଲା, ତା'ଠାରୁ ଅଧ୍ବକ 
ଦୁଃଖ ବେଙ୍ଗରାଣୀଙ୍କ ମନରେ ଥଲା । ସବୁବେଳେ ସେ ପୁଅ ଝିଅଟିଏ 
ପାଇବାପାଇଁ ଦେବଦେବୀଙ୍କୁ ପୂଜା କରୁଥିଲେ | ରାମଙ୍କ ଭକ୍ତ ଗୁୁଚି ମୁଷାକୁ 
ଡାକି ଭୋଜନ ଦେଉଥିଲେ | ହେଲେ କିଛି ଫଳ ହେଲା ନାହିଁ | 


ଦିନେ ରାତିରେ ବେଙ୍ଗରାଜା ଗୋଟିଏ ସପନ ଦେଖିଲେ । ସେଇ 
ସପନରେ ସେ ମହାଦେବଙ୍କ ବୁଲା ଷଣ୍ଢକୁ ଦେଖିବାକୁ ପାଇଲେ । ଷଣ୍ଢ 
ପ୍ରଥମେ ଆସି ବେଙ୍ଗ ରାଜାଙ୍କ ଉଆସ ସାରୁ କିଆରି ଆଗରେ କିଛି ସମୟ 
ପାଇଁ ବୋବାଳି ଛାଡ଼ିଲା | ତା'ପରେ ଆଉ ଅପେକ୍ଷା ନ କରି ବେଙ୍ଗରାଜାଙ୍କ 
ଦରବାରକୁ ଆସିଲା | ସେତେବେଳେ ବେଙ୍ଗରାଜ ଦରବାରରେ ବିଚାର 
ଆଲୋଚନା କରୁଥିଲେ । ସେ ମହାଦେବଙ୍କ ଷ୍ଚକୁ ଦେଖି ଅତି ବିବ୍ରତ 
ହୋଇ ପଚାରିଲେ କଥା କ'ଣ ? ଆପଣ ଏଠାକୁ ଆସିଛନ୍ତି କାହିଁକି ? 


ଷଣ୍ଢ କହିଲା- ହେ ରାଜା ! ମୁଁ ଜାଣେ ତୁମେ ଓ ରାଣୀ ଦୁହେଁ 
ସନ୍ତାନଟିଏ ପାଇବାପାଇଁ ମନ ଦୁଃଖ କରି ରହିଅଛ । ମାତ୍ର ଆପଣଙ୍କ ବଣ 
ରାଇଜରେ ତ ବେଙ୍ଗ ପଣ୍ଡିତଙ୍କ ଅଭାବ ନାହିଁ । ସେମାନଙ୍କ ଠାରୁ ପରାମର୍ଶ 

ନେଇ ଦିଅଁଦେବତା ପୂଜା କରୁ ନାହଁ କାହିଁକି ? ମୋର ବିଶ୍ବାସ ନିଶ୍ଚୟ 
ତୁମର ମନସ୍କାମନା ପୂର୍ଣ୍ଣ ହେବ | 


ରାଜାଙ୍କର ନିଦ ଭାଙ୍ଗିଲା | ସେ ଦେଖିଲେ ଯେ ସେ ଦରବାରରେ 
ନାହାନ୍ତି କି ମହାଦେବଙ୍କ ଷଣ୍ଢ ସେଠାରେ ନାହିଁ । ସପନର ବିଷୟବସ୍ତୁ 
ତାଙ୍କ ମନରେ ବଡ଼ ଦୁଃଖ ଦେଲା | ଯେତେ ଚେଷ୍ଟା କଲେ ମଧ୍ଯ ଆଖିକୁ 
ତାଙ୍କର ନିଦ ଆସିଲା ନାହିଁ । ସେ ବେଙ୍ଗରାଣୀଙ୍କୁ ନିଦରୁ ଉଠାଇ ସବୁ କଥା 
କହିଲେ | ରାଣୀ ଦେବତାଙ୍କ ପୂଜା କରିବା କଥା ଶୁଣି କହିଲେ- ମୁଁ ତ 
ପୂଜା କରୁଛି । ମାତ୍ର ମୋ ପୂଜାରେ ହୁଏତ କୌଣସି ଅସୁବିଧା ରହିଯାଉଥବ | 
ତୁମେ ସକାଳୁ ସକାଳୁ ତୁମ ରାଇଜ ପଵ୍ଡିତମାନଙ୍କୁ ଡକାଇ ପଠାଅ | ଏ 
ସ୍ଵପ୍ଧର ରହସ୍ଯ କଥା ବୁଝ । 


ପରଦିନ ସକାଳ ହେଲା । ରାଜାଙ୍କ ଡାକରାରେ ବଣ ରାଇଜର 
ସବୁ ବେଙ୍ଗପଣ୍ଡିତ ଆସି ପହଞ୍ଚଲେ | ସେମାନଙ୍କୁ ରାଜା ସ୍ବପ୍ନରେ ମହାଦେବଙ୍କ 
ଷଣ୍ଚଙ୍କୁ ଦେଖିଥିବା କଥା ଓ ଷଣ୍ଚଙ୍କର ରାଜାଙ୍କ ପ୍ରତି ଉପଦେଶର କଥା 
କହିଲେ | ତା'ପରେ ସେହି ସ୍ଵପ୍ଟିର ରହସ୍ୟ କ'ଣ ହୋଇପାରେ ବୋଲି 
ପଚାରିଲେ | ରାଜାଙ୍କ ପ୍ରଶ୍ନ ଶୁଣି ସବୁ ପଣ୍ଡିତ ନୀରବ ରହିଲେ । 


କିଛି ସମୟ ଗଲାପରେ ରାଜା ବିରକ୍ତି ପ୍ରକାଶ କରି କହିଲେ- ପଣ୍ଡିତ 
ଗଣ ! ଆପଣମାନଙ୍କୁ ଆପଣମାନଙ୍କ ଜ୍ଞାନ ଗରିମା ଯୋଗୁଁ ମୁଁ ସବୁବେଳେ 
ସମ୍ମାନ କରି ଆସିଛି | ସେଥପାଇଁ ଆପଣମାନଙ୍କ ରହିବା ଲାଗି ରାଜ୍ୟରେ 
ସବୁ ସୁବିଧା ମଧ୍ଯ କରିଦେଇଛି | ମାତ୍ର ମୋର ବିପଦ ସମୟରେ ମୋତେ 
ଆପଣମାନଙ୍କ ଭିତରୁ କେହି ଠିକ୍‌ ବାଟ ଦେଖାଇ ଦେଇପାରୁନାହାନ୍ତି । 
ସେଥପାଇଁ ମୁଁ ବିଶେଷ ଦୁଃଖିତ | 

ବେଙ୍ଗ ପଣ୍ଡିତମାନଙ୍କ ମଧ୍ଯରେ ଜଣେ ବୂଢ଼ା ପଣ୍ତିତ ଥଲେ | ତାଙ୍କର 
ଏ ସବୁରେ ବିଶେଷ ଅଭିଜ୍ଞତା ଥଲା | ଭାବିଲେ ରାଜାଙ୍କୁ ଏଣୁ ତେଣୁ କହି 
ଖସିଯିବା ବିଜ୍ଞ କାମ ହେବ ନାହିଁ | ବରଂ ରାଜା ଗୋଜା ଲୋକ । କେଉଁଠୁ 
କ”ଣ ବୁଝିବେ ଯଦି ପଣ୍ଡିତମାନଙ୍କ ଅବସ୍ଥା ଅସମ୍ଭାଳ ହେବ | ସେ ଟିକିଏ 
ଚିନ୍ତାକରି ତାଙ୍କର ପାକୁଆ ପାଟିରେ ଆରମ୍ଭ କଲେ- ମହାରାଜ ! ଆପଣଙ୍କ 
ପ୍ରଶ୍ନର ଉତ୍ତର ନ ଦେଇ ପାରି ଆମ୍ଭେମାନେ ଦୁଃଖିତ ଏବଂ ଲଜ଼ିତ | ମାତ୍ର 
ଛାମୁ ଚାହିଁଲେ ମୁଁ ଗୋଟିଏ ପରାମର୍ଶ ଦେବି । 


ବେଙ୍ଗରାଜା ଟିକିଏ ହସି କହିଲେ- ପଣ୍ଡିତେ ! ମୁଁ ତ ଆପଣମାନଙ୍କ 
ପରାମର୍ଶ ଚାହିଚି । କୁହନ୍ତୁ ତେବେ.... । 


ବେଙ୍ଗପଣ୍ଡିତ କହିଲେ- ଆମ ବଣ ରାଇଜରେ ଗୋଟିଏ ବଡ଼ 
ଝରଣାଟିଏ ଅଛି | ସେହି ଝରଣାକୁ ଲାଗି ଗୋଟିଏ ଛୋଟ ପଥରର ଘର 
ଅଛି । ସେଇ ପଥର ଘରଟି ହେଉଛି ଝିଙ୍କ ବାବାଙ୍କ ଆଶ୍ରମ । ବାବାଙ୍କର 
ସାଧନା ଅତି ପୁରାତନ | ମୁଁ ଶୁଣିଛି ତାଙ୍କର ସ୍ଵପ୍ନ ବିଚାର ଓ ଫଳାଫଳ 
ଗଣନା କରିବାରେ ଯଥେଷ୍ଟ ଖ୍ୟାତି ରହିଅଛି । ଆପଣ ତାଙ୍କୁ ଥରେ ଡକାଇ 
ପଚାରିଲେ ଭଲ ହୁଅନ୍ତା | 


ବେଙ୍ଗରାଜାଙ୍କ ମନକୁ ବୁଢ଼ା ପଣ୍ଡିତଙ୍କ କଥା ବେଶ୍‌ ପାଇଲା | ତାଙ୍କୁ 
ମଧ୍ଯ ଅନେକ ଦିନ ତଳେ ଏଣ୍ଡୁଅଟିଏ ଝିଙ୍କ ପଣ୍ଡିତଙ୍କ ଠାରୁ ପରାମର୍ଶ ନେବାକୁ 
କହିଥୁଲେ | ସେତେବେଳେ ସେ ରାଜି ହୋଇ ନ ଥଲେ । ମାତ୍ର ବେଙ୍ଗ 
ପଣ୍ଡିତଙ୍କ ଠାରୁ ଝିଙ୍କଙ୍କ କଥା ଶୁଣି ସେ ଝିଙ୍କ ପଣ୍ଡିତଙ୍କୁ ସମ୍ମାନର ସହିତ 
ଡାକି ଆଣିବାକୁ ତାଙ୍କର ଦୂତକୁ ପଠାଇଲେ |! 


ଝିଙ୍କ ପଣ୍ଡିତେ ଠିକ୍‌ ସମୟରେ ଆସି ରାଜସଭାରେ ଯୋଗଦେଲେ | 
ସେ ପଣ୍ଡିତମାନଙ୍କ ଠାରୁ ସବୁ କଥା ଶୁଣି ବେଙ୍ଗରାଜାଙ୍କ କହିଲେ- ଆଜ୍ଞା ! 

ସ୍ଵପ୍ଧର ଫଳାଫଳ ବିଚାର କରିବା ପୂର୍ବରୁ ମୁଁ ଥରେ ବେଙ୍ଗୁଲୀ ରାଣୀଙ୍କ ହାତ 
ଦେଖିବାକୁ ଚାହୁଁଚି । 


ଝିଙ୍କ ପଣ୍ଡିତ ବେଙ୍ଗୁଲୀରାଣୀଙ୍କ ହାତ ଦେଖିବା କଥାକୁ ବେଙ୍ଗରାଜା 
ପସନ୍ଦ କଲେ ନାହିଁ । କିନ୍ତୁ ସେ ପଣ୍ଡିତଙ୍କୁ ମୁହେଁ ମୁହେଁ ମନା ନ କରିପାରି 
କହିଲେ- ରାଣୀଙ୍କ ହାତ ନ ଦେଖିଲେ କ”ଣ ଚଳନ୍ତାନି ? 


ଝିଙ୍କ ପଣ୍ଡିତ ରାଜାଙ୍କ କଥାରେ ଉଦ୍ଦେଶ୍ୟ ବୁଝିପାରି କହିଲେ- ଚଳିବ 
ନାହିଁ କାହିଁକି ଛାମୁ ! ସବୁ ଚଳିବ । ମାତ୍ର ସବୁକଥା ତ କପାଳ ଲିଖନ 
ଅନୁସାରେ ଚଳେ | ଯଦି ରାଣୀଙ୍କ ହାତରେ ପୁଅଝିଅ ହେବାର ନ ଥିବ, 
ତେବେ ମୁଁ ସ୍ଵପ୍ନ ବିଚାର କରିବାକୁ ପରିଶ୍ରମ କରିବି ନାହିଁ । ଏଣିକି ଆପଣଙ୍କ 
ଇଚ୍ଛା ! 


ସଭାର ଆଢୁଆଳରେ ବେଙ୍ଗୁଲୀରାଣୀ ଠିଆହୋଇ ସବୁ  ଶୁଣୁଥୁଲେ । 
ସେ ଝିଙ୍କ ପଣ୍ଡିତଙ୍କ କଥାଶୁଣି ଆଉ ଧୈର୍ଯ୍ୟଧରି ରହିପାରିଲେ ନାହିଁ । ସେ 
ମୁହଁରେ ଓଢ଼ଣା ଟାଣି ପଣ୍ଡିତଙ୍କ ପାଖକୁ ଆସି କହିଲେ- ପଣ୍ଡିତେ ! ଆପଣଙ୍କ 
ଭଳି ମହାପୁରୁଷ ମୋର ହାତ ଦେଖିବେ | ସେଥରେ ଆମର ଆପତ୍ତି କରିବାର 
କ”ଣ ଅଛି ? ଆପଣ ମୋ ହାତ ଦେଖନ୍ତୁ ¦ 


ପଣ୍ଡିତେ ହାତ ଦେଖିଲେ । ତାଙ୍କ ମୁହଁରେ ହସର ରେଖା ଫୁଟି 
ଉଠିଲା | ସେ ରାଣୀମାଂଙ୍କୁ ଉଆସକୁ ଯିବାକୁ କହି ରାଜାଙ୍କୁ ସ୍ଵପ୍ନ ବିଚାର 
ଶୁଣିବାକୁ କହିଲେ | 


ରାଣୀଙ୍କ ହାତରେ ପିଲାପିଲି ହବାର ରେଖା ଥବା କଥା ଜାଣି ରାଜା 
ଆଶ୍ବସ୍ତ ହେଲେ | ସେ ଆଗ୍ରହରେ ଝିଙ୍କ ପଣ୍ଡିତ କ'ଣ ସ୍ଵପ୍ନ ବିଚାର କରିବେ, 
ତାହା ଶୁଣିବାକୁ ଚାହିଁ ରହିଲେ । 

ଟିଙ୍କ ପଣ୍ଡିତେ ଆରମ୍ଭ କଲେ- ରାଜା ! ଆପଣଙ୍କ ମହାଦେବଙ୍କ 
ଷଣ୍ଢ ଛଡ଼ା ଦେବଦେବୀ ପୂଜା କରିବାକୁ ଆଉ କିଏ କହିଛନ୍ତି କି ? 


ବେଙ୍ଗରାଜା କହିଲେ- ନାହିଁ । 


A NC 
(4 
a 


a 


TP sn 
Po au SN 


ଝିଙ୍କ ପଣ୍ଡିତ ଓଠରେ ଟିକିଏ ହସ ଟାଣି କହିଲେ- ବାସ୍‌, ସେତିକି ହିଁ 
ସ୍ବପ୍ନର ବିଚାର । 


ବେଙ୍ଗରାଜା ପଚାରିଲେ- କିପରି ? 

ଝିଙ୍କ ପଣ୍ଡିତ ଆରମ୍ଭ କଲେ ˆ ଷଣ୍ଢ ହେଉଛି ମହାଦେବଙ୍କ ବାହନ । 
ମହାଦେବଙ୍କ ପାଖକୁ ଯିବା ପୂର୍ବରୁ ସମସ୍ତେ ତାଙ୍କ ବାହନ ଷଣ୍ଚଙ୍କୁ ପୂଜା 
କରନ୍ତି | ତେଣୁ କେହି କେହି କହନ୍ତି ଯେ ଷଣ୍ଢକୁ ଖୁସି କଲେ ମହାଦେବ ବି 
ଖୁସି ହୁଅନ୍ତି । ସେହିପରି ମହାଦେବ ଯାହା ଚାହାନ୍ତି ଷଣ୍ଢ ମଧ୍ଯ ସେକଥା ବୁଝି 
ତା'ର ଆୟୋଜନ କରିଥାଏ । ତେଣୁ ମହାଦେବଙ୍କ ଷଣ୍ଢ ଦେବଦେବୀଙ୍କୁ 
ପୂଜା କରିବାକୁ ଯାହା କହିଲା ସେଥରୁ ମୋର ମନେ ହୁଏ ଯେ ସେ ଶିବ 
ପାର୍ବତୀଙ୍କୁ ପୂଜା କରିବାକୁ କହୁଛି । ଶିବ ପାର୍ବତୀ ହେଉଛନ୍ତି ତା'ର ପ୍ରିୟ 
ଦେବଦେବୀ । ତେଣୁ ଆପଣ ରାଣୀମାଂ'ଙ୍କୁ କୁହନ୍ତୁ ସେ ମହାଦେବଙ୍କୁ ପୂଜା 
କରିବେ । 


ବେଙ୍ଗରାଜା କହିଲେ- ଆପଣଙ୍କ କଥା ମୋ ମନକୁ ପାଉଛି । ମୁଁ 
ଜାଣେ ରାଣୀ ଦେବଦେବୀଙ୍କୁ ପୂଜା କରନ୍ତି | ମାତ୍ର ମହାଦେବଙ୍କୁ ସେ ପୂଜା 
କରିବାର ମୁଁ କେବେ ଜାଣି ନାହିଁ । ତା'ପରେ ସମସ୍ତେ ତ ସବୁ ଦେବଦେବୀ 
ପୂଜା କରିପାରିବେ ନାହିଁ । ତେଣୁ ମୁଁ ବୁଝିପାରୁନି ଯେ କେଉଁ କାରଣରୁ 
ମହାଦେବଙ୍କ କୋପଦୃଷ୍ଟି ଆମ ଉପରେ ପଡ଼ିଛି । ଏହାର କାରଣ କ'ଣ 
ପଣ୍ଡିତ ମହାଶୟ କହିବେ କି ? 


ଝିଙ୍କ ପଣ୍ଡିତ ଏଥରକ ତାଙ୍କ ଝିଙ୍ଗ କାଠିକୁ ଧରି ମାଟି ଉପରେ ଥରେ 
ଦୁଇଥର ଗାରେଇଲେ | ତା'ପରେ ଟିକିଏ ଆଖିବୁଜି ଧ୍ୟାନ କଲେ | କିଛି 
ସମୟ ପରେ ଆରମ୍ଭ କଲେ- ଥରେ ଲୋକେ ଆପଣଙ୍କ ଉଆସ ଚାରିକଡ଼ରେ 
ଥିବା ସାରୁ କିଆରିକୁ ସାରୁ ତାଡ଼ିବାକୁ ଯାଇଥିଲେ | ମାତ୍ର ସେଇ କିଆରିରେ 
କେତୋଟି ଗଛ ଥଲା | ସେଇ ଗଛଥବା ଅଞ୍ଚଳରେ ଆପଣ ପାରିଧ୍ବ କରିବା 
ପାଇଁ ରହିଥିଲେ । ଆପଣଙ୍କ ସହିତ ପାରିଧ୍ବକୁ ଆସିବାପାଇଁ ବେଙ୍ଗ ରାଣୀ 
ଜିଦ୍‌ ଧଇଲେ । ତେଣୁ ଆପଣ ତାଙ୍କୁ ସାଙ୍ଗରେ ଆଣିଥଲେ । 

ଦିନେ ରାଣୀ ଆପଣଙ୍କ ରହିବା ସ୍ଥାନରୁ ବାହାରକୁ ବୁଲି ଯାଇଥଲେ । 
ଏହି ସମୟରେ ମେଘ ଉଠାଇଲା | ସେ ଦୌଡ଼ି ଦୌଡ଼ି ଫେରିଲେ | ଲୋକେ 
ସାରୁ ଖୋଳିଥବା ଗୋଟିଏ ସ୍ଥାନରେ ତଳେ ଶିବ ଲିଙ୍ଗଟିଏ ଥଲା |! ଦଇବ 
ଯୋଗକୁ ସେହି ଲିଙ୍ଗ ଦେହରେ ରାଣୀଙ୍କ ଗୋଡ଼ ବାଜିଗଲା | 


ବେଙ୍ଗରାଜା ପୁଣି ପଚାରିଲେ- ତା'ପରେ କଣ ହେଲା ? 


ଝିଙ୍କ ପଣ୍ଡିତ ତାଙ୍କ ଡେଣାକୁ ଥରେ ଦୁଇଥର ଝାଡ଼ି କହିଲେ- 
ମହାଦେବ ତ ହେଉଛନ୍ତି ବମ୍‌ ବମ୍‌ ଭୋଳାନାଥ । ସେ ରାଗିଲେ ଯେ 
କଣ କୁହନ୍ତି ସେକଥା ସେ ଜାଣନ୍ତି ନାହିଁ । ସେ ବିନା କାରଣରେ ରାଣୀଙ୍କ 
ଅଭିଶାପ ଦେଲେ । କହିଲେ ସେ ସନ୍ତୁଷ୍ଟ ନ ହେବା ପର୍ଯ୍ୟନ୍ତ ରାଣୀଙ୍କର 
ପିଲାପିଲି ହେବ ନାହିଁ । ସେଇ ସମୟରେ ଶିବଙ୍କ ଷଣ୍ଢ ଅଦୂରରେ 
ଚରୁଥଲା | ସେ ଶିବଙ୍କର ଏଇ କଥା ଶୁଣି ପାରିଥିଲା | 


ଝିଙ୍କ ପଣ୍ଡିତଙ୍କ ସ୍ଵପ୍ନବିଚାର ଶୁଣି ବେଙ୍ଗରାଜା ଖୁସି ହେଲେ । ତାଙ୍କ 
କଥା ଅନୁସାରେ ରାଣୀ ପ୍ରତି ସୋମବାର ଦିନ ଶିବ ମନ୍ଦିର ଗଲେ । ସେଠାରେ 
ସେ ଶିବ ଓ ପାର୍ବତୀଙ୍କୁ ପୂଜା କଲେ | ଶିବ ବେଙ୍ଗରାଣୀଙ୍କ ଉପରେ ସନ୍ତୁଷ୍ଟ 


ହେଲେ ଏବଂ କିଛିଦିନ ପରେ ତାଙ୍କର ପୁଅଟିଏ ହେଲା | 


ପୁଅଟିର ନାମ ଦେବା ଦିନ ଠିକ୍‌ ହେଲା | ଝିଙ୍କ ପଣ୍ଡିତଙ୍କୁ ଡକାଗଲା | 
ଖୋଳ ଓ ତାଳ ବଜାଇ ଗଧମାନେ ପାଲା କଲେ । ସବୁ ବେଙ୍ଗମାନଙ୍କୁ 
ରାଜା ଓ ରାଣୀ ନିଜେ ମିଠେଇ ଖାଇବାକୁ ଦେଲେ | 


ମାତ୍ର ସେଇ ଉତ୍ସବରେ ବେଶି ସମ୍ମାନ ପାଇଥଲେ ଜଣେ | ସେ 
ହେଉଛନ୍ତି ଶ୍ରୀଯୁକ୍ତ ଝିଙ୍କ ପଣ୍ଡିତ | ସମସ୍ତେ ଆଗରୁ ତାଙ୍କ ସ୍ଵପ୍ନ ବିଚାର କଥା 
ଶୁଣିଥିଲେ ଏବଂ ତାଙ୍କ ଦେଖିବାପାଇଁ ସେଠାରେ ଭିଡ଼ ଜମାଇଥିଲେ । 


ବି ଆର ବିଧାତା ଦର୍ଶନ === 

ପଶୁ ଏକତା ଜିନ୍ଦାବାଦ 


ଦିନକୁ ଦିନ ବଣ ରାଇଜକୁ ବେଶି ଶିକାରୀ ଆସିଲେ | ସେମାନଙ୍କ 
ଶରର ଆଘାତ ପାଇ କେତେକ ପଶୁ ମଲେ ¦ ଯେଉଁ କେତେକ ରକ୍ଷା 
ପାଇଲେ, ସେମାନେ ମଧ୍ଯ ବହୁତ ଦୁଃଖ କଷ୍ଟ ଜୀବନ ସାରା ଭୋଗିଲେ | 
ତେଣୁ ସବୁ ପଶୁ ଥରେ ଏକାଠି ହୋଇ କିପରି ଶିକାରୀ ଦାଉରୁ ରକ୍ଷା ପାଇବେ 
ତା'ର ଆଲୋଚନା କରିବାପାଇଁ ସିଂହ ରାଜାଙ୍କୁ ଅନୁରୋଧ କଲେ । 


ସିଂହ ରାଜା ପଶୁମାନଙ୍କର ଏ ଦୂଃଖ ଦେଖି ବଡ଼ ବିବ୍ରତ ହେଲେ | 
ମାତ୍ର ତାଙ୍କ ମୁଣ୍ଡକୁ କୌଣସି ଉପାୟ ଦେଖାଦେଲା ନାହିଁ | ସେ ଠିକ୍‌ କଲେ 
ପଶୁମାନଙ୍କର ଏକ ସଭା ଡକାଇବେ । ସେଇ ସଭାରେ ଏ ସବୁ ବିଷୟ 
ଆଲୋଚନା ହେବ । ସମସ୍ତଙ୍କ ମତ ନିଆଯାଇ ଯାହାକିଛି କରାଯିବ । 
ତେଣୁ ସେ ମନ୍ତ୍ରୀ ବିଲୁଆକୁ ଡାକି ଆଦେଶ ଦେଲେ ସବୁ ପଶୁଙ୍କୁ ଆସନ୍ତା 
ଗୁରୁବାର ଦିନ ତାଙ୍କ ଦରବାରରେ ଉପସ୍ଥିତ ହେବା ପାଇଁ ! 


ମନ୍ତ୍ରୀ ବିଲୁଆଙ୍କ ଆଦେଶ ପାଇ ଠେକୁଆ ଗାଁ ଗାଁ ବୁଲି ଡେଙ୍ଗୁରା 
ବାଡ଼େଇଲା | ତା'ର ଡେଙ୍ଗୁରା ପିଟା ଶବ୍ଦ ଶୁଣି ଯିଏ ଯେଉଁଠି ଥିଲେ କାମଦାମ 
ଛାଡ଼ି ଦେଇ ତା” ପାଖରେ ଆସି ଠିଆହେଲେ ! ସମସ୍ତଙ୍କ ଆଖି ଯାଇ 
ଠେକୂଆ ପାଟି ଉପରେ ପଡ଼ିଲା |! ରାଜାଙ୍କର ଆଦେଶ କ”ଣ ହୋଇଛି 
ଶୁଣିବାପାଇଁ | 


୩୨ ବିଲୁଆର ବିଧାତା ଦର୍ଶନ 

ସମସ୍ତଙ୍କ ଆଗ୍ରହ ଓ ଉଜକଣ୍ଡାକୁ ବଢ଼ାଇ ଠେକୁଆ ଆରମ୍ଭ କଲା- ଦେଖ 
ଭାଇମାନେ, ଆମର ଏକତା ନାହିଁ । ତେଣୁ ଏ ମଣିଷମାନେ ଆମକୁ ମାରି 
ପକାଉ ଅଛନ୍ତି । କାମ ଦାମରେ ଘରୁ ବଣ ରାଇଜକୁ ଗୋଡ଼କାଢ଼ିଲେ ଯେ 
ଜୀବନ ନେଇ ଫେରି ଆସିହେବ ସେ କଥା ମଧ୍ଯ କହି ହେଉ ନାହିଁ | ତେଣୁ 
ଏ ସବୁର ଗୋଟାଏ କିଛି ପ୍ରତିକାର କରିବାପାଇଁ ରାଜା ଗୁରୁବାର ଦିନ ଏକ 
ସଭା ଡକାଇ ଅଛନ୍ତି | ଆପଣମାନେ ଦରବାରକୁ ଯିବେ | ଆଲୋଚନାରେ 
ଅଂଶ ଗ୍ରହଣ କରିବେ । ଏହା ଶ୍ରୀ ଶ୍ରୀ ଶହେ ଆଠ ଶ୍ରୀ ମହାବୀର ପ୍ରତାପୀ 
ସିଂହ ରାଜାଙ୍କର ଆଦେଶ- ଏହା କହି କହି ଠେକୁଆ ଥରେ ଦୁଇଥର ପୁଣି 
ଖୁବ୍‌ ଜୋର୍ରେ ଡେଙ୍ଗୁରାଟିକୁ ପିଟିଦେଲା | 


ସିଂହରାଜା ସଭା ଡକାଉଥବା କଥା ଶୁଣି ସବୁ ପଶୁମାନେ ଖୁବ୍‌ ଖୁସି 
ହେଲେ | କେହି କେହି ଆଶ୍ଵସ୍ତି ପାଇ କହିଲେ- ଯାହାହେଉ, ଏତେ ଦିନ 
ପରେ ପରମ ଧାର୍ମିକ ରାଜା ଯେତେବେଳେ ଏତେ ବଡ଼ କଥାଟିକୁ ନିଜ 
ହାତକୁ ନେଇଛନ୍ତି, ସେତେବେଳେ କିଛି ନା କିଛି ହେବ | ଆମର ଧନ ଓ 
ଜୀବନ ନିରାପଦ ରହିବ | 


ସମସ୍ତେ ଗୁରୁବାରକୁ ଚାହିଁ ରହିଲେ | ଚାହୁଁ ଚାହୁଁ ଗୁରୁବାର ଆସିଲା | 
ପଶୁମାନଙ୍କର ଏକ ବିରାଟ ପଟୁଆର ବଣ ମୁଲକର ଗଳି କନ୍ଦି ଦେଇ 
ବାହାରିଲା | ଭାଲୁ, ଗଧୂଆ, ହାତୀ ପ୍ରଭୁତି ପ୍ରାଣୀମାନେ ଏହି ପଟୁଆରକୁ 
ପରିଚାଳନା କରୁଥିଲେ | ପଟୁଆରର ଆଗରେ ଥାଇ ଗଧ୍ୁଆ ମଝିରେ ମଝିରେ 
ପାଟି କରୁଥାଏ “ପଶୁ ଏକତା' ଓ ପରେ ପରେ ଅନ୍ୟ ପଶୁମାନେ ଉଚ୍ଚ 
ସ୍ଵରରେ କହୁଥାନ୍ତି  ଜିନ୍ଦାବାଦ” । 


ବଣ ଭିତରେ ଥବା ପାହାଡ଼ର ଏକ ବଡ଼ ଗୁମା ହେଉଛି ସିଂହରାଜାଙ୍କ 
ଉଆସ | ସେଇ ଉଆସ ନିକଟରେ ରାଜାଙ୍କ ଦରବାର ସଜା ଯାଇଥାଏ | 


ବିଲୁଆର ବିଧାତା ଦର୍ଶନ a 1 | 

ରାଜା ଗୋଟିଏ ବଡ଼ ପଥରଖଣ୍ଡ ଉପରେ ବସିଥାଆନ୍ତି | ଏଇ ସମୟରେ 
ପଶୁ ପଟୁଆର ସେଠାରେ ପହଞ୍ଚଲା ! ସିଂହରାଜା ସବୁ ପଶୁମାନଙ୍କୁ ବସିବାକୁ 
କହିଲେ । କିଛି ସମୟ ପରେ ସେ ବଡ଼ ପାଟିରେ ଆରମ୍ଭ କଲେ- ମୋର 
ପ୍ରିୟ ପଶୁ ପ୍ରଜାଗଣ ! ମୁଁ ତୁମ୍ଭମାନଙ୍କୁ ଏଠାକୁ ଡକାଇବାର ଅଭିପ୍ରାୟ ଆଗରୁ 
କହିଛି । ମନ୍ତ୍ରୀ ବିଲୁଆ, ହନୁ ପଣ୍ଡିତ ଆଦିଙ୍କ ସହ ମୁଁ ଏହା ପୂର୍ବରୁ ଆଲୋଚନା 
କରିଛି । ମୋର କହିବାର କଥା ହେଲା ଆପଣମାନେ ଶିକାରୀକୁ ନ ଡରି 
ସମସ୍ତେ ମିଳିମିଶି ଶିକାରୀକୁ ଆକ୍ରମଣ କରନ୍ତୁ | ସେଥିରେ ଆପଣଙ୍କ ଜୀବନ 
ଯାଉ କିମ୍ବା ଶିକାରୀର ଜୀବନ ଯାଉ । ମାତ୍ର ମନେ ରଖନ୍ତୁ ଦେଶ ଓ 


ଜାତିଭାଇର ଜୀବନ ପାଖରେ ଆପଣମାନଙ୍କ ଜୀବନର ମୁଲ୍ୟ କିଛି ନୁହେଁ । 


ସିଂହରାଜାଙ୍କ ମୁଖରୁ କଥା ସରିବା ପୂର୍ବରୁ ଘୁଷୁରିଟିଏ ହାତ ଯୋଡ଼ି 
ଠିଆ ହୋଇ କହିଲା- ମଣିମା ଓ ଉପସ୍ଥିତ ପଶୁ ଭାଇମାନେ ! ଆପଣମାନେ 


WI ~~ 


ମୋତେ ଅନୁମତି ଦେଲେ ମୁଁ କିଛି କହନ୍ତି । 


ଘୁଷୁରିର କଥା ଶୁଣି ସଭା ସ୍ଥାନରେ ବେଶି ଗଣ୍ଡଗୋଳ ହେଲା । 
କେହି କେହି କହିଲେ- ଆରେ ବାଃ | ଏତେ ପ୍ରାଣୀ ଥାଉ ଥାଉ ଘୁଷୁରି ପୁଣି 
କହିବ | ସେଇଟା ପୁଣି ଗୋଟାଏ ପଶୁରେ କେବେଠାରୁ ଗଣାହେଲାଣି । 


ଘୁଷୁରିର କଥା ନ ରହିବାରୁ ସବୁ ଘୁଷୁରି ସଭା ଛାଡ଼ି ଚାଲିଯିବାକୁ 
ବସିଲେ ! 


ପରିସ୍ଥିତିକୁ ସମ୍ଭାଳିବା ପାଇଁ ସିଂହ ରାଜା ଆଦେଶ ଦେଇ କହିଲେ- 
ନା, ଘୁଷୁରି କଂଣ କହୁଚି ଶୁଣାଯାଉ | ତା” କଥା ଗ୍ରହଣଯୋଗ୍ୟ ହେଲେ 
ରଖାଯିବ । 

ଡରକୂଳା ଘୁଷୁରି 
ହାତଯୋଡ଼ି କହିଲା- ହଜୁର, 
ମଣିଷ ସହ ଶତୃତା କରି ଆମର 
କିଛି ଲାଭ ହେବ ନାହିଁ | ଯାହା (2 
ତ ଆମେ ଶିକାରୀ ଦାଉରୁ ଦିନକୁ 

ଗୋଟେ ଅଧେ ମରୁଛୁ, ମାତ୍ର $9 

ମରିବୁ । ମଣିଷର ସେ ଯେଉଁ ବନ୍ଧୁକ ଯନ୍ତ୍ର ଯଦି ଅନେକ ସମୟ ଧରି ବଣ 
ରାଇଜରେ ଫୁଟିବ ତେବେ ଆମେ ସମସ୍ତେ ବଞ୍ଚୁବୁ ତ ? 


ଘୁଷୁରିର ସାନ କଥା ସମସ୍ତଙ୍କ ମନକୁ ପାଇଲା । ସିଂହ ରାଜା 
କହିଲେ- ଘୁଷୁରି ତ କହିଲା ବେଳେ ସମସ୍ତେ ପାଟି କରୁଥିଲ | ନୀରବ 

ରହିଲ କାହିଁକି ? ତା” ପ୍ରଶ୍ନର ଉତ୍ତର ଦିଅ । ସେଇଥିପାଇଁ ପରା କଥାରେ 
ଅଛି ' ସାନ ଥିଲେ ପଚାରି, ବଡ଼ କହିଲେ ଉଚାରି' । 


ଏହି ସମୟରେ ଗାତୁଆ ମୁଷାଟିଏ ଗଧୂଆ ପିଠି ଉପରେ ବସି ଆଗ 
ଗୋଡ଼ ଦୁଇଟିକୁ ଟେକି କହିଲାଓ ସତ କଥା ଘୁଷୁରିଭାଇ ! କି ସାଂଘାତିକ 
ହତିଆରଟା ମଣିଷ ତିଆରି କରିଛି ମ ? ଥରେ ଫୃଟାଇଲେ ଗୋଟା ଦି'ଟା 
ଜୀବ କଥା ଛାଡ଼, ସେ ଧାଡ଼ିରେ ଯେତେ ଥିବେ ସବୁ ମରିବେ | ହେଲେ 


ଘୁଷୁରିଭାଇ ! ତୋତେ ଯଦି କିଛି ଉପାୟ ଜଣାଅଛି ବତା | 


ଘୁଷୁରି ନରମ କଣ୍ଠରେ କହିଲା- ଦେଖ ଭାଇମାନେ, ଆମେ ମଣିଷ 
ପାଖକୁ ଏକ ଶାନ୍ତି ଦୂତ ପଠାଇବା । କହିବା ଆମେ ସେମାନଙ୍କୁ ଆଉ 
ଶିକାର ଯୋଗାଡ଼ କରିବାପାଇଁ କଷ୍ଟ ଦେବୁନି । ପାଳିକରି ଶିକାର ଦେବୁ | 
ଏଥରେ ସେମାନେ ରାଜି ହେଲେ, ଆମକୁ ଆଉ ଯନ୍ତ୍ରଣା ଦେଇ ମାରିବେନି । 


ଘୁଷୁରିର କଥା ଶୁଣି ସିଂହ ରାଜା କହିଲେ- ଠିକ୍‌ ଠିକ୍‌ | ତେବେ 
ମଣିଷ ପାଖକୁ ପତ୍ର ନେଇଯିବ କିଏ ? 


ଏହି ସମୟରେ ଛେଳି ଓଧ ନାମ ପ୍ରସ୍ତାବ ଦେଲା । ସମସ୍ତେ ଓଧର 
ମଣିଷ ସହ ସଂପର୍କ ଅଛି ବୋଲି ଜାଣିଥିଲେ । ତେଣୁ ଓଧ ମଣିଷ ପାଖକୁ 
ପଶୁ ରାଇଜର ଚିଠି ନେଇ ଗଲେ ଭଲ ହେବ ବୋଲି କହିଲେ | 

ମାତ୍ର ବିଲୁଆ ହସି ହସି ବ୍ୟଙ୍ଗ କରି କହିଲା- ଛି, ଛି, ଓଧ ଯିବ | 
ଓଧକୁ ପରା ମଣିଷ ବାନ୍ଧି ରଖନ୍ତି | ସୁନାପିଲାଟି ପରି ସେ କିଛି ଦିନ ପରେ 
ମଣିଷର ବୋଲ ମାନିଯାଏ ! ସତେ ଯେପରି ସେ ମଣିଷର ପୁଅ କି ଝିଅ | 


ତା'ପରେ ଦେଖ ମଜା | ଓଧ ମଣିଷର ଚାକର ପରି ଗଡ଼ିଆ ପୋଖରୀରୁ 

ମାଛ ବୁହେ । ଏପରି ଜୀବକୁ ପଶୁ ଭାଇମାନେ ବିଶ୍ଵାସ କରିବା ଉଚିତ 
ହେଁ | ବିଶ୍ଵାସ କଲେ ସମସ୍ତେ ମରିବା । ମାତ୍ର ଓଧ ବଞ୍ଚଯିବ | 


ମନ୍ତ୍ରୀ ବିଲୁଆର କଟୁକଥା ଓଧ ମନରେ ରାଗ ଜନ୍ମାଇଲା | ତା'ର 
ମୁହଁ ଲାଲ ପଡ଼ିଗଲା | ସେ ରାଗରେ ଥରି ଥରି କହିଲା- କହିବି କହିବି 
ଆମ ଯେଗ୍ୟ ମନ୍ତ୍ରୀଙ୍କ କଥା ? 


ବିଲୁଆ ବିରକ୍ତି ପ୍ରକାଶ କରି କହିଲା- କ'ଣ କହିବୁ ? ମୁଁ ଚୋରି 
କରିଛି ନା ଡକାୟତି କରିଛି ଯେ ତୋ କଥାରେ ଡରିଯିବି । 


ଓଧ କହିଲା- ଚୋରି ଡକାୟତି କାହିଁକି କରିବ ? ତା'ଠାରୁ ବେଶି 
ହସର କଥା | ମଣିଷର କୁକୁରକୁ ଦେଖିଲେ ଆପଣଙ୍କର ଝାଡ଼ା ପରିସ୍ତା 
ହବା କଥା | 


ନ୍ତୀ ବିଲୁଆଙ୍କ ମନରେ ଓଧର କଥା ଆଘାତ ଦେଲା । ସେ ରାଗ 
ଓ ଅପମାନରେ ବେଶି କିଛି କହିପାରିଲେ ନାହିଁ | ନିଜ ଜାତିର ମନ୍ତ୍ରୀ ବିଲୁଆଙ୍କୁ 
ଅପମାନ ହେବାରୁ ସବୁ ବିଲୁଆ ରାଗିଗଲେ | ହୁକେ-ହୋ, ହୁକେ-ହୋ 
ଶବ୍ଦରେ ସମସ୍ତେ ମିଶି ସଭା ସ୍ଥାନ କମ୍ପାଇ ଦେଲେ । ବିଲୁଆଙ୍କ ପାଟି ଶୁଣି 
ଗଧୂଆ, ବାଘ, ମେଣ୍ଢା ଓ ଘୁଷୁରିମାନେ ମଧ୍ଯ ପାଟିକଲେ | କିଏ କ”ଣ 
କହିଲା କିଛି ଶୁଣାଗଲା ନାହିଁ | ପଶୁରାଜ ଶ୍ରୀ ଶ୍ରୀ ଶ୍ରୀ ଶହେ ଆଠ ସିଂହ 


ରାଜା ଶାନ୍ତି ରକ୍ଷା କରିପାରିଲେ ନାହିଁ । 


ଏହି ସମୟରେ ଗୋଟିଏ ଶିକାରୀର ବନ୍ଧୁକରୁ ଗୁଳି ଫୁଟିବାର ଶବ୍ଦ 
ଶୁଣାଗଲା | ବନ୍ଧୁକର ଶବ୍ଦ ଶୁଣି ପଶୁଙ୍କ ଅବସ୍ଥା ଦେଖେ କିଏ ? ଯିଏ 
ଯେଉଁଠି ଥିଲେ ପାଟି ତୁଣ୍ଡ ବନ୍ଦ କରି ଜୀବନ ରକ୍ଷା କରିବାପାଇଁ ଏଣିକି 

ତେଣିକି ଧାଇୈଲେ । ନିଜେ ପଶୁରାଜ ସିଂହ ଥରି ଥରି ତାଙ୍କ ଉଆସ ଗୁମା 
ଭିତରେ ପଶିଗଲେ । 


ଚାହୁଁ ଚାହୁଁ ପଶୁଙ୍କର ଗର୍ଜ୍ଚନ-ତର୍ଜନ, ପାଟିତୁଣ୍ଡ କ୍ଷଣିକରେ ପାଣି 
ଫୋଟକା ପରି ମିଳାଇଗଲା । 

ହନୁ ପଣ୍ଡତଙ୍କ ରାଜନୀତି ବ୍ଯାଖ୍ଯା 


ଅତୀତରେ ରାଜାର ପୁଅ ରାଜା ହେଉଥଲେ । ସେହିପରି ବଣ 
ରାଇଜରେ ସିଂହରାଜାଙ୍କ ପରେ ତାଙ୍କର ପୁଅ ରାଜଗାଦିରେ ବସୁଥଲା | 
ଏହିପରି ବଂଶ ପରମ୍ପରା ଅନୁଯାୟୀ ରାଜାଙ୍କ ଶାସନ ଚଳି ଆସୁଥଲା । 
ତେଣୁ କଥା ପଡ଼ିଲେ ପଶୁମାନେ କହୁଥିଲେ- ଆରେ ! ସିଂହର ପୁଅ କ'ଣ 
ରାଜା ନ ହୋଇ ବାଘର ପୁଅ ରାଜା ହେବ । ଯାହାକୁ ଯେମିତି ଦଇବ 
କରିଛି | ତେଣୁ ସିଂହରାଜା ଯାହା କରିବେ ସବୁ ମୁଣ୍ଡପାତି ସହିନେବାକୁ 
ପଡ଼ିବ । କଥାରେ ଅଛି ପରା ରାଜା କେବେହେଲେ ଭୁଲ କରନ୍ତି ନାହିଁ ! 


ସମୟ କ୍ରମେ ସିଂହରାଜା ନିଜର ସ୍ଵାର୍ଥ ହାସଲ ଲାଗି ପଶୁମାନଙ୍କ 
ଉପରେ ଅତ୍ୟାଚାର କଲେ | ତାଙ୍କର ମନମୁଖୀ ଶାସନ ବିରୁଦ୍ଧରେ ପ୍ରତିବାଦ 
କରିବାକୁ କେହି ସାହସ କଲେ ନାହିଁ । ତେଣୁ ଦିନକୁ ଦିନ ଅନ୍ୟାୟ କାର୍ଯ୍ୟ 
କରିବାକୁ ସେ ଉତ୍ସାହିତ ହେଲେ । କେତେବେଳେ ସେ ବିଲେଇକୁ ବିନା 
କାରଣରେ ବନ୍ଦୀ କରି ଅଟକ ରଖିଲେଣି ତ ପୁଣି କେତେବେଳେ ଗଧୁଆକୁ 
ରାଜଦରବାରକୁ ଡକାଇ ଅପମାନ ଦେଲେଣି । ପୁଣି କେତେବେଳେ ଓଧ 
ଠିକ୍‌ ସମୟରେ ରାଜ-ପରିବାରକୁ ମାଛ ଯୋଗାଇ ନ ପାରିବାରୁ ତାଙ୍କ ପୁଅ 
ଯୁବରାଜ ସିଂହ ତାକୁ ବାଟରେ ଘାଟରେ ପିଟିଲାଣି । 


ଦିନକର ଘଟଣା | ହରିଣ ସିଂହରାଜାଙ୍କ ରାଜସ୍ଵ ଠିକ୍‌ ସମୟରେ 
ଦେଇ ପାରି ନ ଥଲେ । ସେଥିପାଇଁ ସେ ବାଘକୁ ଆଦେଶ ଦେଇଥିଲେ 

ହରିଣ ପରିବାରର ସମସ୍ତଙ୍କୁ ରାସ୍ତାରେ ବାଡ଼େଇ ବାଡ଼େଇ ସେମାନଙ୍କ ବେକକୁ 
ବାନ୍ଧି ବିଚାର ପାଇଁ ଆଣିବାକୁ ! ମାତ୍ର ବାଘ ହରିଣର ଅସହାୟ ଅବସ୍ଥା 
ଦେଖି ସିଂହରାଜାଙ୍କ ଏ ଆଦେଶ ପାଳି ନ ଥିଲେ | ଏହା ଫଳରେ ବାଘକୁ 
ସିଂହରାଜାଙ୍କ ଠାରୁ ଅନେକ ଗାଳି ଶୁଣିବାକୁ ପଡ଼ିଥିଲା । 


ଏମିତି ପଶୁ ରାଇଜର ସମସ୍ତ ପ୍ରାଣୀ ସିଂହରାଜାଙ୍କ ଉପରେ 
ରାଗିଯାଇଥଲେ | କେମିତି ସୁଯୋଗ ପାଇଲେ ପାନେ ଦେବେ ଓ ତାଙ୍କ 
ଶୀସନରୁ ରକ୍ଷା ପାଇବେ  । ହେଲେ ସିଂହରାଜାଙ୍କ ବିରୁଦ୍ଧରେ ଉଠିବା ଅର୍ଥ 
ବିରାଡ଼ି ବେକରେ ମୂଷାଙ୍କ ଘଣ୍ଟି ବାନ୍ଧିବା ଭଳି ହେବ । ତେଣୁ ଭିତରେ 
ରାଗୁଥୁଲେ ମଧ୍ଯ କେହି କିଛି ଆଗରେ କହୁ ନ ଥଲେ | ସବୁ ନୀରବରେ 
ମୁଣ୍ଡପାତି ସହି ନେଉଥିଲେ । 


ଏହି ସମୟରେ ପଶୁ ରାଇଜରେ ବିପ୍ଟବରେ ନିଆଁ ଜାଳିବାପାଇଁ 
ହନୁପଣଶ୍ଡିତଙ୍କ ଚିନ୍ତାଧାରା ସାହାଯ୍ୟ କଲା | ସେ “ରାଜାର ଅଧ୍ୂକାର ଓ 
କରଉଁବ୍ୟଂ ନାମ ଦେଇ ଗୋଟିଏ ବହି ଲେଖିଲେ । ସେହି ବହିରେ ରାଜା 
କଂ ଣ କରିବା ଉଚିତ, କଣ କରିବା ଉଚିତ ନୁହେଁ ଆଦି ବର୍ଣ୍ଣନା କରିଥିଲେ | 
ସେହି ବହିରେ ଥବା ଚିନ୍ତାଧାରାକୁ ବିଲୁଆନନା ମୁହଁରେ ଗୋଟିଏ ପୁଙ୍ଗା 
ଦେଇ ଚାରିଆଡ଼େ ଗାଇ ବୁଲିଲା- 


ପଶୁ ଆମେରେ ଗୋଲାମି କରୁ 
ସିଂହ ରାଜାକୁ ଭୟ 

ଲଢ଼େଇ କର ରକତ ଦିଅ 
ପଶୁର ହେଉ ଜୟ । 

ପୁଣି ଯାହାକୁ ଦେଖିଲା କହିଲାଓ ପଶୁ ଭାଇମାନେ ! ମନେରଖ 
ସ୍ବାଧୀନତା ଆମର ଜନ୍ମଗତ ଅଧ୍ବକାର । ସେହି ଅଧ୍ବକାରରୁ ଆମକୁ କେବେ 
କେହି ବଞ୍ଚତ କରିପାରିବ ନାହିଁ । ଆମ ସମସ୍ତଙ୍କୁ ଅତ୍ୟାଚାରୀ ରାଜାର 
ବିରୁଦ୍ଧରେ ଉଠିବାକୁ ପଡ଼ିବ । ସିଂହରାଜା ଆମ ହାତରେ ପିନ୍ଧାଇଥବା 
ଦାସତ୍ଵର ବନ୍ଧନକୁ ଛିଣ୍ଡାଇବାକୁ ପଡ଼ିବ | ସେଥୁପାଇଁ ସମସ୍ତେ ଜାଗ୍ରତ ହୁଅ | 
ବିପ୍ଲବ କର । ଆମେ ସ୍ବାଧୀନ ହେବା ଓ ନିଜେ ନିଜର ଶାସନ କରିବା । 


ଚାହୁଁ ଚାହୁଁ ହନୁପଣ୍ଡିତଙ୍କ ବାଣୀ ପଶୁ ରାଇଜରେ ଚହଳ ପକାଇଲା | 
ସମସ୍ତେ ନିଜ ନିଜର ଅଧକାର ଓ କର୍ଭବ୍ୟ ବିଷୟରେ ଧାରଣା କରିପାରିଲେ | 
ସେମାନେ ବୁଝିଲେ ଯେ ସେମାନଙ୍କ ମଙ୍ଗଳ ପାଇଁ ସେମାନେ ରାଜାଙ୍କୁ 
ଦାୟିତ୍ଵ ଦେଇଛନ୍ତି । ରାଜା ଯଦି ସେମାନଙ୍କ ମଙ୍ଗଳ ନ କରି ଅମଙ୍ଗଳ 
କରନ୍ତି, ତେବେ ତାଙ୍କୁ ବାହାର କରିଦେବା ଅଧ୍ବକାର ମଧ୍ଯ ସେମାନଙ୍କର 
ରହିଛି | ତେଣୁ ଦେଶର ଭଲମନ୍ଦ, ହାନିଲାଭ ବିଷୟରେ ସେମାନେ ରାଜାଙ୍କୁ 
ପ୍ରଶ୍ନ କରିପାରିବେ । ରାଜାଙ୍କଠାରୁ ଯଥାର୍ଥ ଉତ୍ତର ମଧ୍ୟ ଆଦାୟ 
କରିପାରିବେ । 


ଏହିପରି ପଶୁମାନଙ୍କ ମଧ୍ୟରେ ନବଜାଗରଣ ଖେଳିଗଲା | ସମସ୍ତେ 
ସିଂହ ରାଜାଙ୍କ ବିରୁଦ୍ଧରେ ବିପ୍ନବ ଆରମ୍ଭ କଲେ । 


ବଣ ରାଇଜର ପ୍ରଧାନ ପ୍ରଧାନ ଗଳି କନ୍ଦିରୁ ପଟୁଆର ବାହାରିଲା | 
ମଝିରେ ମଝିରେ ସ୍ଲୋଗାନ ଦିଆଗଲା । “ସ୍ଵାଧୀନତା ଆମର ଜନ୍ମଗତ 
ଅଧକାର” ଆମେ ଚାହୁଁ “ଆମର ଶାସନ! , “ସିଂହ ରାଜା-ଗାଦି ଛାଡ଼” ପୁଣି 
“ପଶୁ ଏକତା-ଜିନ୍ଦାବାଦ” ଇତ୍ଯାଦି ଇତ୍ୟାଦି । 


ପଶୁମାନଙ୍କର ଏକତା ଓ ବିଦ୍ରୋହ ଖବର ଯାଇଁ ସିଂହ ରାଜାଙ୍କ 
କାନରେ ପଡ଼ିଲା | ସେ ଏତେ ଛାନିଆ ହୋଇଗଲେ ଯେ କ”ଣ କରିବେ 

କିଛି ଠିକ୍‌ କରିପାରିଲେ ନାହିଁ । ସେ ତାଙ୍କ ସ୍ତ୍ରୀ ସିଂହୀର ପରାମର୍ଶ ମାଗିଲେ । 
ସିଂହୀ କହିଲା- ଯେତିକି ଦିନ ରାଜା ହେଲ ସେତିକି । ସବୁବେଳେ ସବୁକଥା 
ସମାନ ନ ଥାଏ । ତେଣୁ ପଶୁମାନଙ୍କ ସହ ଯୁଦ୍ଧ କରି ନିଜ ପରିବାର ପ୍ରତି 
ବିପଦ ଡାକି ଆଣିବା ବୁଦ୍ଧିମାନ୍‌ କାମ ହେବ ନାହିଁ । 


ସିଂହରାଜାଙ୍କ ମନକୁ ସିଂହୀର କଥା ପାଇଲା | ସେ ମନେ ମନେ ଏ 
ବିପଦରୁ ବଞ୍ଚବାପାଇଁ ଗୋଟିଏ ମାତ୍ର ଉପାୟ ଖୋଜି ପାଇଲେ ଓ ନିଜ 
ପରିବାରର ସମସ୍ତ ପିଲା କବିଲାଙ୍କୁ ଧରି ପଡ଼ୋଶୀ ବଣରେ ଥବା ତାଙ୍କର 
ବନ୍ଧୁଙ୍କ ଘରକୁ ଚାଲିଗଲେ । 


ଏଣେ ପଟୁଆର ଯାଇଁ ସିଂହରାଜାଙ୍କ ଉଆସ ଗୁମ୍ଧୀ ନିକଟରେ 
ପହଞ୍ଚଲା । ବାଘ ଓ ଗଧଆ ଉଆସ ଭିତରକୁ ପଶିଲେ । ତାଙ୍କ ପଛେ 
ପଛେ ଅନ୍ଯ ପଶୁମାନେ ମଧ୍ଯ ଚାଲିଲେ । କିନ୍ତୁ ସିଂହରାଜାଙ୍କୁ ପାଇଲେ 
ନାହିଁ । ସେ ଗାଦି ଛାଡ଼ି ଚାଲି ଯାଇଛନ୍ତି ବୋଲି ସମ୍ବାଦ ପାଇଲେ । ତା'ପରେ 
ସେମାନେ ବାହାରକୁ ଫେରି ଆସିଲେ | ବାହାରେ ଏକ ସଭାର ଆୟୋଜନ 
କରାଗଲା । ସେହି ସଭାରେ ହନୁପଣ୍ତିତ ଭାଷଣ ଦେଇ କହିଲେ- 
ପଶୁଭାଇମାନେ ! ସମସ୍ତେ ତ ଜାଣିଲେ ଯେ ସିଂହରାଜା ଆମ୍ଭମାନଙ୍କ ଏକତା 
ନିକଟରେ ହାରମାନି ରାଜ୍ୟ ଛାଡ଼ି ଚାଲିଯାଇଛନ୍ତି |! ଆମେ ବିନା ରକ୍ତରେ 
ଆମର ସ୍ଵାଧୀନତା ପାଇପାରିଛେ |! ଏହାଠାରୁ ଆମ ପକ୍ଷରେ ଆଉ ବେଶି 
ଗୌରବର କଥା କଣ ଅଛି । 


ଏହି ସମୟରେ ଛେଳିଟିଏ ଛିଡ଼ା ହୋଇ କହିଲା- ପଣ୍ଡିତ ମହାଶୟ ! 
ଆମ ରାଜା ସିନା ଚାଲିଗଲେ ମାତ୍ର ଆମେ ଚାହୁଁ ରାଜାର ଶାସନ | ଆମର 
ଯଦି ରାଜା ନ ରହିବେ ତେବେ ଆମେ ବାଘ ଛେଳି ଏକା ଘାଟରେ ପାଣି 


CD —————rrrrrrrrrrrrr ବିଲୁଆର ବିଧାତା ଦର୍ଶନ 


Source: Author, Digitized by PPRACHIN, SOA 


ପିଇବୁ କିପରି ? ରାଜାଙ୍କ ଡରେ ସିନା ବାଘ ଓ ଗଧ୍ୁଆ ପ୍ରଭୃତି ହିଂସ୍ର 
ପ୍ରାଣୀମାନେ ଆମକୁ ମନଇଚ୍ଛା ଖାଇପାରୁ ନ ଥିଲେ । ଏଣିକି ତ ରାଜାଙ୍କ 
ବିହୁନେ ବଣ ରାଇଜରେ ଅରାଜକତା ଦେଖାଯିବ । ଯିଏ ଯାହା ଉପରେ 
ପାରିବ ଜୁଲମ ଜାରି କରିବ | 


ଛେଳିର କଥା ଶୁଣି ମିରିଗଟିଏ ଛିଡ଼ାହୋଇ କହିଲା- ଛେଳି ଯାହା 
କହିଲା ସେଥୁରେ ମୁଁ ଏକମତ ନୁହେଁ | ବାଘମାମୁ ଆଗ ପରି ହିଂସ୍ର ନୁହେଁ । 
ତା” ଭଳି ଉପକାରୀ ଲୋକ ଏ ପଶୁ ରାଇଜରେ ଆଉ କେହି ନାହାନ୍ତି | ମୋ 
ମତରେ ସେ ରାଜା ହୁଅନ୍ତୁ | ଆମ୍ଭମାନଙ୍କର ଭଲମନ୍ଦ ଓ ହାନିଲାଭ ଖବର 
ବୁଝନ୍ତୁ | 


ଛେଳି ଓ ମିରିଗର ଭିନ୍ନ ଭିନ୍ନ ମତ ଶୁଣି ବାଘ ଭାବିଲେ ଯେ ତାଙ୍କ 
ପକ୍ଷରେ କିଛି କହିବା ଉଚିତ ହେବ | ତେଣୁ ସେ ଉଠିପଡ଼ି କହିଲେ- 
ପଶୁଭାଇମାନେ ! ଆମ୍ଭେମାନେ ସମସ୍ତେ ଗୋଟିଏ ଲକ୍ଷ୍ୟନେଇ ସ୍ଵାଧୀନତା 
ସଂଗ୍ରାମ କରିଥିଲେ | ସେ ଲଢ଼େଇ ଥିଲା ରାଜା ଶାସନର ଲୋପ ପାଇଁ | 
ଆମର ସ୍ଵପ୍ନ ସତ ହେଲା | ରାଜା ଗଲେ ଓ ଆମେ ଆମର ସ୍ଵାଧୀନତା 
ଫେରି ପାଇଲେ | ମାତ୍ର ମୁଁ ଦେଖୁଛି ସ୍ଵାଧୀନତା ପାଇବା ପରେ ଆମ 
ମନରେ କେତେକ ବିଷୟ ନେଇ ଭୁଲଧାରଣା ଦେଖାଦେଇଛି | ଉଦାହରଣ 
ସ୍ଵରୂପ, ମୋ ରାଜା ହେବା ପ୍ରଶ୍ନ ନେଇ | ମାତ୍ର ରାଜା ପ୍ରଶ୍ନ ଉଠୁଛି କାହିଁକି ? 
ଆମେ ତ ଆମକୁ ଶାସନ କରିବା । 


ଏହା କହି ବାଘମାମୁ ହନୁ ପଣ୍ଡିତଙ୍କ ମୁହଁକୁ ଚାହିଁଲେ | ହନୁପଶ୍ଡିତ 
ବାଘମାମୁଙ୍କ ଭାବରୁ ଜାଣିପାରିଲେ ଯେ ବାଘମାମୁ ତାଙ୍କୁ କିଛି କହିବାକୁ 
କହୁଛନ୍ତି | ତେଣୁ ସେ ହସି ହସି ଆରମ୍ଭ କଲେ- ବନ୍ଧୁଗଣ ! ମିଷ୍ଟର ବାଘ 


ବିଲୁଆର ବିଧୀତୀ ଦର୍ଶନ J] | 


Source: Author, Digitized by PPRACHIN, SOA 


ଠିକ୍‌ କଥା କହିଲେ | ଆମ ପଶୁ ରାଇଜରେ ରାଜାର ଶାସନ ଆଉ ରହିବନି । 
ଆମେ ଆମର ଚଳିବା ପାଇଁ ନୀତିନିୟମମାନ ନିଜେ ବସି ତିଆରି କରିବା । 
ସେହି ନୀତିନିୟମ ହେବ ଆମ ସମ୍ଭିଧାନ । ଯଦି ଛେଳିର 


< 


କଥା ଅନୁସାରେ ଆମର ରାଜା ନିହାତି ଦରକାର, ତେବେ ରାଜା ରହିବେ ଓ 
ଆମ୍ଭେମାନେ ସିଂହରାଜାଙ୍କୁ ମଧ୍ଯ ପୁଣି ଡକାଇ ଆଣି ପାରିବା । ମତ୍ର ତାଙ୍କ 
ହାତରେ ଶାସନର ପ୍ରକୃତ କ୍ଷମତା ହେବ ନାହିଁ | ସେ କେବଳ ଆମ ଶାସନର 
ଏକ ଜଗୁଆଳି ପ୍ରତିନିଧ୍ବ ପରି ରହିବେ | ଆଉ ପ୍ରକୃତ କ୍ଷମତା ରହିବ 
ଆମ୍ଭମାନଙ୍କ ହାତରେ | ଆମ୍ଭମାନଙ୍କ ଦ୍ଵାରା ନିର୍ବାଚିତ ହୋଇଥୁବା 
ପ୍ରତିନିଧ୍ୂମାନଙ୍କ ହାତରେ । 


CN>———————rrrrrrrrrr- ବିଲୁଆର ବିଧାତା ଦର୍ଶନ 


Source: Author, Digitized by PPRACHIN, SOA 


ହନୁପଣ୍ଡିତଙ୍କ ରାଜନୀତି ବ୍ୟାଖ୍ୟା ସମସ୍ତଙ୍କ ମନକୁ ଛୁଇଁଲା | ସମସ୍ତେ 
ପଣ୍ଡିତଙ୍କୁ ତାଙ୍କର ରାଜନୀତି ପାଣ୍ଡିତ୍ୟ ପାଇଁ ବହୁତ ପ୍ରଶଂସା କଲେ । 


କେହି କେହି କହିଲେ- ହନୁ ପଣ୍ଡିତ ହି ଆମ ସ୍ଵାଧୀନତା ଓ ସମ୍ଭିଧାନର 
ପ୍ରକୃତ ପଥ ପ୍ରଦର୍ଶକ । 


ବି ଆର ବିଧାତା ଦର୍ଶନ === 


Source: Author, Digitized by PPRACHIN, SOA 


ସି.ଆଇ.ଡ଼ି. ଅଫିସର 
ଶ୍ରୀଯୁକ୍ତ ଠେକୁଆ ବାହାଦୁର 


ପଶୁ ରାଇଜରେ ଦୁର୍ଭିକ୍ଷ ପଡ଼ିଥିଲା | ସେତେବେଳେ ଭୋକର ଦାଉ 
ଏଡ଼ାଇ ନ ପାରି ପଶୁମାନେ ଅଖାଦ୍ୟ ଖାଇଥିଲେ । ଦୁର୍ଭିକ୍ଷ ସିନା ଚାଲିଗଲା, 
ମାତ୍ର ଦୁର୍ଭିକ୍ଷ ପରେ ପରେ ସାରା ପଶୁ ରାଜ୍ୟରେ ଦେଖାଦେଲା ମହାମାରି | 
କାହାକୁ ପେଟ ରୋଗ ଧରିଲା ତ କାହାର ତଣ୍ଟି ଫୁଲିଗଲା | ପୁଣି କାହାକୁ 
ରକ୍ତହୀନତା ରୋଗ ହେଲା | ରୋଗରେ ପଡ଼ି ଅନେକ ପଶୁ ମଲେ । ଚାହୁଁ 
ଚାହୁଁ ଏତେବଡ଼ ବଣ ରାଇଜଟା ପଶୁ ବିନା ଶୂନ୍ୟ ଦେଖାଗଲା | 


ପଶୁମାନଙ୍କର ଏ ଅବସ୍ଥା ଦେଖି ସିଂହରାଜା ବଡ଼ ଚିନ୍ତାରେ ପଡ଼ିଲେ । 
ଏଣେ ମନ୍ତ୍ରୀ ବିଲୁଆ ଦିନକୁ ଦିନ ଆସି କହୁଥାନ୍ତି, ‘ମହାରାଜ ! ସରିଗଲା | 
ସବୁ ସରିଗଲା | ବଣଟା ପଶୁମାନଙ୍କ ବିନା ଛାରଖାର ହୋଇଗଲା | ଆପଣଙ୍କ 
ଭଳି ବୁଦ୍ଧିମାନ୍‌ ରାଜା ଥାଉ ଥାଉ ପଶୁମାନେ ଏମିତି ମରିବେ । ଆପଣ 
ଚାହିଁଲେ କଂ ଣ ଗୋଟାଏ କିଛି ପ୍ରତିକାର ହୋଇପାରିବ ନାହିଁ । 


ମନ୍ତ୍ରୀ ବିଲୁଆର କଥା ଶୁଣି ସିଂହରାଜା ବିରକ୍ତିମିଶା ସ୍ଵରରେ କହିଲେ 
“କାହିଁ ନିଜେ ତ ମନ୍ତ୍ରୀ ହୋଇଛ । ଏ ପରିସ୍ଥିତିର ମୁକାବିଲା କରିବାପାଇଁ 
ଗୋଟାଏ କିଛି ଉପାୟ ବାହାର କରୁନା !” 


Source: Author, Digitized by PPRACHIN, SOA 


ବିଲୁଆ ଟିକେ ଚିନ୍ତାକଲା | କହିଲା “ଆଜ୍ଞା ! ମୋର ଜଣେ ବନ୍ଧୁ 
ଅଛି | ସେ ଡାକ୍ତରୀ ବିଦ୍ୟାରେ ସାକ୍ଷାତ ଧନ୍‌ନ୍ତରି । ରୋଗୀ ଦେଖୁ ଦେଖୁ 
ରୋଗ ଉଭ୍େଇଯିବ | ଆପଣ କାହିଁକି ତାକୁ ଡକାଉ ନାହାନ୍ତି ।” 


ସିଂହ ପ୍ରଶ୍ମକଲେ- ସେ ବନ୍ଧୁ ଜଣକ କିଏ ୨? 
ବିଲୁଆ କହିଲା- ମାଙ୍କଡ଼ | 


ତା'ପରେ ସିଂହ ରାଜା ଡକାଇ ପଠାଇବାରୁ ମାଙ୍କଡ଼ ପୁଅ ଡାକ୍ତର 
ବେଶରେ ତାଙ୍କ ପାଖକୁ ଆସିଲା | ହାତରେ ତା'ର ଘଣ୍ଟା । ଛାତିରେ 
ପଡ଼ିଛି ଷ୍ଟେଥ୍‌ସ୍‌କୋପ | କାନ୍ଧରେ ଗୋଟିଏ ବ୍ୟାଗ ଓ ବ୍ୟାଗ ଭିତରେ ଏଣୁ 
ତେଣୁ କିଛି ଓଷଦ । ସତେ ଯେମିତି ସେ ବିଦେଶରୁ ରୋଗ ବିଷୟରେ 
ଗବେଷଣା କରି ଫେରିଛନ୍ତି । 


ସିଂହରାଜା ମାଙ୍କଡ଼ର ବେଶଭୂଷା, କଥା କଥାକେ ବିଦେଶୀ ଭାଷାର 
ବ୍ୟବହାର ଦେଖି ବିଲୁଆକୁ କହିଲେ- ଯାହାହେଉ ଆମେ ଜଣେ ଯେଗ୍ୟ 
ଡାକ୍ତରଙ୍କୁ ଏତେ ଦିନେ ପାଇଲେ । 


ତା'ପରେ- 


ଡାକ୍ତରଖାନାଟିଏ ଖୋଲାଗଲା | ଡାକ୍ତରଖାନା ଆଗରେ ଗୋଟିଏ 
ସାଇନବୋର୍ଡ଼ ମରାଗଲା | ସେଥିରେ ସର୍ବସାଧାରଣ ପଶୁଙ୍କ ଅବଗତି ଲାଗି 
ଲେଖା ହେଲା “ ପଶୁରାଜ ସିଂହ ଦାତବ୍ୟ ଚିକିତ୍ସାଳୟ” | ପୁଣି ରାଜ୍ୟସାରା 
ଡେଙ୍ଗୁରା ପିଟାଗଲା । ପଶୁମାନଙ୍କୁ ସେମାନଙ୍କ ସ୍ଵାସ୍ଥ୍ୟ ପରୀକ୍ଷା କରାଇ 
ନେବାକୁ ପରାମର୍ଶ ଦିଆଗଲା । 


ବିଲୁଆର ବିଧାତା ଦର୍ଶନ YO) | 

ଚାହୁଁ ଚାହୁଁ ' ପଶୁରାଜ ସିଂହ ଦାତବ୍ୟ ଚିକିତ୍ସାଳୟ”ରେ ରୋଗୀଙ୍କ 
ଭିଡ଼ ଜମିଲା । ରୋଗୀମାନଙ୍କ ଭିତରେ ବେଶି ଗରିବଗୁରୁବା ଥିଲେ । 
ସେମାନେ ହେଲେ ଛେଳି, ଗୋଧ୍‌ୁ, ମେଞ୍ା, ମୁଷା ଓ ବିଲେଇ ପ୍ରଭୃତି | 
ମାଙ୍କଡ଼ ସେମାନଙ୍କ ସ୍ବାସ୍ଥ୍ୟ ପରୀକ୍ଷା କଲା । କାହାକୁ ଓଷଦ ନାମରେ ନାଲି 
ପାଣି ଦେଇ ଓଷଦକୁ ପଦାରେ ବେଶି ଦାମରେ ବିକିଲା । ପୁଣି କାହାକୁ 
ଝାଡ଼ାବାନ୍ତି ରୋଗରେ ମୁଣ୍ଡ ବିନ୍ଧାର ଓଷଦ ଦେଲା । ପୁଣି କାହାର ନାଡ଼ି 
ଚିପିଲା ¦! ଜିଭ ଦେଖିଲା ଓ ଜର ରୋଗରେ ବାସି ପଖାଳ ଭାତ ଖାଇବାକୁ 
କହିଲା | ପୁଣି ଯେଉଁମାନେ ପଇସା ଦେଲେ ସେମାନଙ୍କୁ ଡାକ୍ତରଖାନାରେ 
ରହି ଚିକିତ୍ସା ହେବାର ସୁବିଧା କରାଇଦେଲା । 


ରୋଗୀ ତ ଆଗରୁ ଯାହା ମରୁଥଲେ, ମାତ୍ର ଡାକ୍ତରଙ୍କ ଚିକିତ୍ସା ଫଳରେ 
ବେଶି ରୋଗୀ ମଲେ । ଡାକ୍ତରଖାନାରେ ମାଙ୍କଡ଼ ଡାକ୍ତରଙ୍କ ମନମୁଖୀ 
କାରବାର ସମସ୍ତଙ୍କ ମନରେ ଦୁଃଖ ଦେଲା । ଡାକ୍ତରଖାନାଟି ଖୋଲି 
ପଶୁରାଜଙ୍କ ଯେଉଁ ସୁନାମ ହୋଇଥଲା ତାହା ମଧ୍ଯ କ୍ରମଶଃ ବୁଡ଼ିବାକୁ 
ଲାଗିଲା । ତେଣୁ ସେ ଡାକ୍ତରଖାନାର ଭଲମନ୍ଦ ଖବର ଜାଣିବା ପାଇ 
ସି.ଆଇ.ଡ଼ି. ଅଫିସର ଶ୍ରୀଯୁକ୍ତ ଠେକୁଆ ବାହାଦୁରଙ୍କୁ ପଠାଇଲେ | 


ଦିନକର କଥା । ସନ୍ଧ୍ୟା ନଇଁ ଆସୁଛି । ଠେକୁଆ ଅତି ଗରିବ 
ବେଶରେ କୁନ୍ଧେଇ କୁନ୍ଧେଇ ଡାକ୍ତରଖାନାରେ ପଶିଲା | ସେଠାରେ ସେ 
ଚିକ୍ରାର କଲା- ‘ପେଟ, ପେଟ, ମୋ ପେଟ କ'ଣ ହଉଚି | ଓଃ କି କଷ୍ଟ | 
ଆଉ ବଞ୍ଚପାରିବି ନାହିଁ । ମରିଗଲି, ମରିଗଲି ଡାକ୍ତରବାବୁ । ମୋତେ 
ରକ୍ଷା କରନ୍ତୁ ଡାକ୍ତରବାବୁ ।” 


ଡାକ୍ତରଖାନାରେ ସେତେବେଳେ ତ ଡାକ୍ତରବାବୁ ନ ଥିଲେ | ହେଲେ 
ଗଧୁଆ, ନେଉଳ ଓ ଏଣୁଅ ପ୍ରଭୃତି ଯେତେକ କର୍ମଚାରୀ ଥିଲେ ସେମାନେ 


Cpr ବିଲୁଆର ବିଧାତା ଦର୍ଶନ 

ମଧ୍ଯ ଠେକୁଆର ବିକଳ କ୍ରନ୍ଦନ ଶୁଣି ତା'ର କ'ଣ ହୋଇଛି ବୋଲି ଟିକିଏ 
ପ୍ରଶ୍ନ ମଧ୍ଯ କଲେ ନାହିଁ |! କିଛି ସମୟ ଗଲାପରେ ଠେକୁଆ କର୍ମଚାରୀ 
ନେଉଳ ପ୍ରତି ଲକ୍ଷ୍ଯ କରି କହିଲାଓ ନେଉଳବାବୁ ! ନେଉଳବାବୁ ! ଟିକିଏ 


~~ ~~ 


ଓଷଦ ଦିଅ ନେଉଳବାବୁ । ନଚେତ୍‌ ପେଟ କାମୁଡ଼ାରେ ମରିଯିବି । 


ନେଉଳ ତା”ର ପରଜାପତିଆ ନିଶହଳକ ଫୁଲାଇ ଅତି ରୁକ୍ଷ ଓ 
କର୍କଶ ସ୍ଵରରେ କହିଲା- କାହିଁ, ମରୁନୁ, ରାଜ୍ୟରେ ତ କେତେ ଜୀବ 
ମଲେଣି | ତୁ ମଲେ ତ ତାଙ୍କରି ଭିତରେ ଜଣେ ବୋଲି ଗଣା ହେବୁ | 
କେଉଁ ସରଗରୁ ଅଇଲୁ ଯେ ମୁଁ ତୋତେ ଓଷଦ ଦେବି | 

ରାତି ଅଧବେଳକୁ ଡାକ୍ତର ମାଙ୍କଡ଼ବାବୁ ସହର ବୁଲି ବୁଲି 
ଡାକ୍ତରଖାନାକୁ ରୋଗୀ ଦେଖିବାକୁ ଆସିଲେ । ସି.ଆଇ.ଡ଼ି. ଅଫିସର ଠେକୁଆ 
ବାହାଦୂର ଛଦ୍ଧବେଶରେ ଡାକ୍ତରଙ୍କୁ ସାଷ୍ଟାଙଗ ଦଣ୍ଡବତ ପକାଇ କହିଲେ- 
ଡାକ୍ତରବାବୁ ! ଆପଣ ଏତେ ଡେରିକଲେ ? ମୁଁ ମରିଯାଇଥାନ୍ତି । 


ଠେକୁଆର କଥା ଡାକ୍ତର ସାହେବ ମାଙ୍କଡ଼ଙ୍କ ମନରେ ରାଗ 
ଜନ୍ମାଇଲା | ସେ ରାଗରେ ତାତି ଉଠି କହିଲେ, “ ମଲୁନି | କିଏ ତୋତେ 
ବଞ୍ଚାଇବାକୁ ଯାଉଥଲା ?” 


ଠେକୁଆ ଡାକ୍ତରଙ୍କ କଥା ଶୁଣି ଅଛନ୍ଚ ହସି ତା'ର ବେଶପୋଷାକ 
ବଦଳାଇଲା । ଠେକୁଆର ଖାକି ପୋଷାକର କାନ୍ଧ ପାଖରେ ଲେଖାଥଲା- 
ସି.ଆଇ.ଡ଼ି. । ସେହି ଲେଖାକୁ ପଢ଼ି ମାଙ୍କଡ଼ର କଲିଜା ପାଣି ଫାଟିବାକୁ 
ଲାଗିଲା । ସେ ସଙ୍ଗେ ସଙ୍ଗେ ସି.ଆଇ.ଡ଼ି. ଅଫିସର ଠେକୁଆର ହାତ 
ଧରିପକାଇ ଖୋସାମତ କରି କହିଲା- ଆଜ୍ଞା ! ରକ୍ଷା କରନ୍ତୁ । ନଚେତ୍‌ 
ଗରିବର ଦାନା ପାଣି ଗଲା । 


ଠେକୁଆ କିଛି ନ କହି ହସି ହସି ଆରମ୍ଭ କଲା- ବାଃ ଭଲ କଥା 
ତ ! ତୁମେ ତୂମ କଉଁବ୍ୟ କରୁନା ବୋଲି ସି.ଆଇ.ଡ଼ି ଅଫିସର ଠେକୁଆ 
ବାହାଦୁର ଆଉ ତା'ର କଇଉଁବ୍ୟ କରିବ କୁଆଡୁ ? ଚାଲ ଚାଲ ରାଜାଙ୍କ 
ଦରବାରକୁ ଚାଲ | ତୁମକୁ ବଉଁମାନ ଗିରଫ କରାଗଲା । ପରେ ଯାଇ 
ବିଚାର | 


ଠେକୁଆର କଥା ଶୁଣି ମାଙ୍କଡ଼ର ମୁହଁ କଳା ପଡ଼ିଗଲା | 

ସପନିର ବାଘୁଣୀ ମା” 


ଗାଁଟିର ନାମ ଶମ୍ଭୁପୁର । ଶମ୍ଭୁପୁର ନିକଟରେ ବଣଟିଏ । ସେହି 
ବଣରେ ବାଘ, ଭାଲୁ, ସିଂହ ପ୍ରଭୃତି ଅନେକ ହିଂସ୍ରପ୍ରାଣୀ ରହନ୍ତି | ସନ୍ଧ୍ୟା 
ହେଲେ ଲୋକେ ଖୁବ୍‌ ସତର୍କତାର ସହ ରାସ୍ତାରେ ଯିବା ଆସିବା କରନ୍ତି | 
ପ୍ରତିବର୍ଷ ଗାଁରେ ମଧ୍ଯ କେହି କେହି ବାଘ ଭାଲୁଙ୍କ ଆକ୍ରମଣ ଯୋଗୁଁ ଖଣ୍ଡିଆ 
ଖାବରା ହେବାର ଶୁଣାଯାଇଥାଏ । 


ସେଇ ଶମ୍ଭୁପୁର ଗାଁରେ ରହୁଥିଲା ସପନି ମା” | କେହି କେହି ତାକୁ 
ଡାକୁଥିଲେ ବୂଢ଼ୀ ସପନି ମାଂ | ଅନେକ ଦିନପରେ କେତେ ଦିଅଁ ଦେବତାଙ୍କୁ 
ଡାକି ଡାକି ସେ ପୁଅଟିଏ ପାଇଥିଲା | ତା'ର ବହୁଦିନର ସପନ ସତରେ 
ପରିଣତ ହୋଇଥିଲା | ତେଣୁ ସେ ପୁଅର ନାମ ଦେଇଥିଲା ସପନି । 


ଦିନେ ରାତି ନ ପାହୁଣୁ ଗାଁ ସାରା ହଲ୍ଲା ହୋଇଗଲା ଯେ ସପନିକୁ 
ବାଘ ନେଇ ଯାଇଛି । ଯିଏ ଦେଖିଲା କହିଲା- ଆହା ! ବିଚରା ସପନିମା'ଟା 
ବୁଢ଼ୀ ବୟସରେ ପିଲାଟିଏ ପାଇଥଲା । କେତେ ସୁଖ ସପନରେ ଦିନ 
କାଟୁଥିଲା । ହେଲେ ଭଗବାନ ତା'ର ସୁଖ ସହି ପାରିଲେନି । କେଡ଼େ 
ସୁନ୍ଦର ଛୁଆଟିଏ ଦେଇଥିଲେ । ତାକୁ ଚାହିଁ ସପନି ମା'ର ସମୟ କଟୁଥଲା । 
ଶେଷରେ ସେ ଛୁଆଟିକୁ ପୁଣି ବାଘ ନେଇଗଲା । 

ସପନିକୁ ହରାଇ ସପନି ମା”ର ଅବସ୍ଥା ଦିନକୁ ଦିନ ଖରାପ 
ହୋଇଗଲା । ଦେହରୁ ତା'ର ମାଉଁସ ଯାଇ ହାଡ଼ କେଇ ଖଣ୍ଡ ରହିଲା । 
ସବୁବେଳେ ସେ ସପନିକୁ ଝୁରିହେଲା ! ବେଳେବେଳେ ପାଗଳୀ ପରି 
ଗୀତ ବୋଲିଲା- ବୃଦ୍ଧା କାଳେ ଥିଲୁ ମୋର ଏକାକି ନନ୍ଦନ, ବାଘ ତୋତେ 
ନେଇ ଗଲା ମୋ ହୁଦ ଚନ୍ଦନ । ଚାହୁଁ ଚାହୁଁ ଆଠବର୍ଷ ବିତିଗଲା | ଦିନେ 
ସକାଳୁ ସପନି ମା” ତା” ବାଡ଼ିର ଖଳାକୁ ଯାଉଛି । ଦେଖିଲା ଧୀନଗଦା 
ମୂଳରେ ଗୋଟିଏ ଅଭୁତ ପ୍ରାଣୀଟିଏ ଶୋଇଛି । ପ୍ରାଣୀଟିର ମୁହଁଟି 
ମଣିଷପରି | ମାତ୍ର ସେ ପଶୁଙ୍କ ପରି ଶୋଇରହିଛି | ସପନି ମା” ଉପରେ 
ପ୍ରାଣୀଟିର ନଜର ପଢ଼ିଲା | ପ୍ରାଣୀଟି ସଙ୍ଗେ ସଙ୍ଗେ ଉଠି ଠିଆହେଲା । 
ସପନି ମା” ଉପରକୁ ଥରେ ଦୁଇଥର ନଜର ପକାଇ ପଳେଇ ଯିବାକୁ 
ଲାଗିଲା । 


ସପନି ମା! ପ୍ରାଣୀଟିକୁ ଦେଖୁ ବଡ଼ ଆଶ୍ଚର୍ଯ୍ୟ ହେଲା | ତା' ମନରେ 
କୌତୂହଳ ଦେଖାଦେଲା । ସେ ପ୍ରାଣୀଟି ପଛରେ ଗୋଡ଼ାଇଲା | ଦେଖିଲା 
ପ୍ରାଣୀଟିର ପିଠିରେ ଗୋଟିଏ ବଡ଼ ଜାଇମନ୍ଦା ରହିଛି ! ତା'ର ସପନି କଥା 
ମନେ ପଡ଼ିଲା | ତା” ପୁଅ ସପନିର ପିଠିରେ ତ ଏମିତି ଜାଇମନ୍ଦା ଥିଲା | 
ପୁଅର ସୃତି ତା” ମନରେ ଭାବ ଓ ବିସ୍କୟ ସୃଷ୍ଟି କଲା | ସେ ସଙ୍ଗେ ସଙ୍ଗେ 
ପାଟି କଲା- ମୋ ପୁଅ ! ମୋ ପୁଅ ସପନି ବଣକୁ ଚାଲିଯାଉଛି | ଯିଏ 
ଯେଉଁଠି ଅଛ ଧାଇଁ ଆସ | ତାକୁ ବୁଝାଅ | ସେ ମୋ ପାଖରେ ରହିବ | 
ତାକୁ ଛାଡ଼ି ମୁଁ ବଞ୍ଚ ପାରିବି ନାହିଁ । 


ସପନି ମା'ର ପାଟି ଶୁଣି ଗାଁର ଲୋକେ ଧାଇଁ ଆସିଲେ | ସେମାନେ 
ଦେଖିଲେ ସତକୂସତ ମଣିଷ ଛୁଆପରି ଦେଖା ଯାଉଥବା ଗୋଟାଏ ପ୍ରାଣୀ 
ବଣ ଭିତରକୁ ପଶୁ ପରି ଦୌଡ଼ି ଦୌଡ଼ି ଯାଉଛି | ସାହିଟିର ଗୋଟିଏ ସାହସୀ 
ଯୁବକ ଖୁବ୍‌ ଜୋର୍‌ରେ ଦଉଡ଼ିଲା ଓ ପ୍ରାଣୀଟିକୁ ମାଡ଼ିବସିଲା | ଅନ୍ୟମାନେ 

ଯାଇଁ ସେଠାରେ ପହଞ୍ଚଲେ | ତା” ବେକକୁ ବାନ୍ଧି ସପନି ମା” ଖଳାକୁ 
ଆଣିଲେ । ମାତ୍ର ପ୍ରାଣୀଟି ଛଟପଟ ହେଲା ପଳେଲ ଯିବା ପାଇଁ । 


ପ୍ରାଣୀଟିର ବିକଳ ସପନି ମା” ସହି ପାରିଲାନି । ସେ ଯାଇ ତା'ର 
ପିଠିକୁ ଆଉଁଶିବାକୁ ଲାଗିଲା । ପ୍ରଥମେ ପ୍ରାଣୀଟି ସପନି ମା ପ୍ରତି ବଡ଼ 
ହିଂସ୍ର ସ୍ଵଭାବ ଦେଖାଇଲା । ମାତ୍ର ସେଥିପାଇଁ ସପନି ମା'ର ଖାତିର ନାହିଁ । 
କେତେ ନଖର ଦାଗ ତା'ର ଦେହରେ ବସିଲା । କେତେ ଜାଗାରୁ ରକ୍ତ 
ବୋହିଲା । ସେ ସବୁ ହସି ହସି ସହିନେଲା । କହିଲା-ସପନିଟା ମୋର 
ବାଘର ମେଳରେ ରହି ଏପରି ହିଂସ୍ର ହୋଇଯାଇଛି | ତାକୁ ଭଲ ବ୍ୟବହାର 
ଦେଖାଇଲେ ସେ ମଣିଷ ପରି ବ୍ୟବହାର କରିବ | ତାକୁ ମା” ମା” ଡାକିବ | 


ସତକୁ ସତ ସପନି ମା'ର ସପନ ସତ ହେଲା | ମଣିଷ ଶିଶୁ ବାଘ 
ଘରେ ରହି ଯେଉଁ ହିଂସ୍ର ସ୍ଵଭାବ ଧରିଥିଲା ତାହା କ୍ରମେ କ୍ରମେ ଛାଡ଼ିବାକୁ 
ଲାଗିଲା | ସପନି ମା'କୁ ମାଂ ମାଂ ଡାକିଲା | ମା' ଡାକରେ ସପନି ମା'ର 
ମାତୃ ହୃଦୟ ଆନନ୍ଦରେ ଫୁଲି ଉଠିଲା | 


ସପନି ମଣିଷପରି ବ୍ୟବହାର କଲା ସତ, ହେଲେ ତା'ର 
ବାଘୁଣୀମା'ର କଥା ଭୁଲି ପାରିଲାନି । ତା? ମନରେ ସବୁବେଳେ 
ବଣରାଇଜର ଛବି ନାଚି ଉଠିଲା ! ଦିନେ ରାତି ଅଧରେ ସପନି ମା'କୁ 
ଛାଡ଼ି ସେ ବଣରାଇଜକୁ ପଳାଇଲା | ବାଘୁଣୀ ପାଖରେ ପହଞ୍ଚଲା | ସପନିକୁ 
ଦେଖି ବାଘୁଣୀ ବଡ଼ ଜୋର୍‌ରେ ହେଣ୍ଟାଳିଲା । ସତେ ଯେମିତି ସେ ତା' 
ପୁଅକୁ ତାଗିଦ କରି ଦେଉଥୁଲା- ତୁ ବଡ଼ ଦୁଷ୍ଟ | ଆଜି ପର୍ଯ୍ୟନ୍ତ ତୁ ମୋତେ 
ଛାଡ଼ି କେଉଁଆଡ଼େ ଚାଲିଯାଇଥୁଲୁ | ମୁଁ ଯେ ତୋତେ ଖୋଜି ଖୋଜି ନୟାନ୍ତ 
ହେଲିଣି । ତା'ପରେ ସେ ତା'ର ମୁହଁକୁ ସପନି ମୁହଁରେ ଘଷିଲା । ଖୁସି 
ହେଲା | ପୁଣି ଆଖିରେ ତା'ର ଲୁହ ଜକେଇ ଆସିଲା | ସେ ବୋଧହୁଏ 

ସପନି ଠାରୁ ଜାଣିବାକୁ ଚାହୁଁଥିଲା “କହ ସପନି ! ତୁ ମତେ ଛାଡ଼ି ଆଉ 
ଯିବୁନି । ତୋତେ ଚାହିଁ ମୋର ଦିନ କଟୁଛି ।” 


ଏଥରକ ସପନି ଆଉ ବେଶିଦିନ ବାଘୁଣୀ ମା” ପାଖରେ ରହି 
ପାରିଲାନି । ସେ ଯେ ସପନି ମା'ର ପୁଅ- ଏକଥା ବେଶ୍‌ ବୁଝି ପାରିଥିଲା | 
ଦିନେ ଦୁଇଦିନ ପରେ ସେ ଫେରିଆସିଲା । 


ସପନିର ଏ ପ୍ରକାରର କାର୍ଯ୍ୟକଳାପ ସପନି ମାଂ ମନରେ ଶାନ୍ତି 
ଦେଲା ନାହିଁ | ସେ ସବୁବେଳେ ଭାବିଲା- ବାଘ, ଯେତେ ଯାହା ହେଲେ 
ହିଂସ୍ର ସ୍ଵଭାବର | କାଳେ କେତେବେଳେ ସପନିକୂ ଖାଇଯିବ | କିଏ ନାହିଁ 
କରିବ | ଗାଁ ଲୋକଙ୍କ କଥା ମିଛ ନୁହେଁ | “ ଆଲୋ ସପନି ମା' ! ଶିକାରୀକୁ 

ଡାକ । ବାଘୁଣୀଟାକୁ ମାରି ଦେ |! ତୋ ବାଟରୁ କଣ୍ଟା ଯାଉ | ପୁଅ ତୋର 
ଅଧା ପଶୁ ଆଉ ଅଧା ମଣିଷ ହୋଇ ନ ରହୁ |” 


ସତକୁ ସତ ସପନି ମା” ଶିକାରୀକୁ ଡକାଇଲା ! ବାଘୁଣୀକୁ ମାରି 
ଦେବାକୁ ସେ ସେମାନଙ୍କ ସହ ପରାମର୍ଶ କଲା | 


ସପନି ସବୁ କଥା ଜାଣି ପାରିଲା | ତା'ର ଅତି ପ୍ରିୟ ବାଘୁଣୀମା” କୁ 
ସେମାନେ ମାରିଦେବା ପାଇଁ ଯେ ଚେଷ୍ଟା କରୁଛନ୍ତି, ସେକଥା ତାକୁ ଅଛପା 
ରହିଲା ନାହିଁ । ତାକୁ ମା'ର ଏପରି ଯୋଜନା ବେଶି ବାଧୂଲା | ସେ ବେଶି 
ମନ ଦୁଃଖ କଲା | ରାତିରେ ଆଖିକୁ ତା'ର ନିଦ ଆସିଲା ନାହିଁ । ସପନି 
ମାଂ” ଶୋଇବା ପରେ ସେ ପଦାକୁ ଖସି ଆସିଲା । ଧଇଁସଇଁ ହୋଇ ବଣ 
ରାଇଜକୁ ଧାଇଁଲା | ବାଘୁଣୀ ମା”କୁ ଭେଟିଲା ! ମା'ର କାନରେ କ'ଣ 
କହିଲା କେଜାଣି ରାତି ନ ପାହୁଣୁ ମା” ପୁଅ ଆସି ସପନି ମା'ର ଦୁଆରେ 
ହାଜର | 


ସପନି ମା” ବାଘୁଣୀକୁ ତା' ଦୁଆରେ ଦେଖି ଆଶ୍ଚର୍ଯ୍ୟ ହେଲା । 
ଆଶଙ୍କାରେ ତା'ର ଦେହ ଥରିଲା | ସପନି ମା'ର ଏ ଅବସ୍ଥା ଦେଖି ସପନି 
କହିଲା- ମା” ମା” ! ମୋ ବାଘୁଣୀ ମା” ଆସିଛି | ତୁ ତାକୁ ଶିକାରୀ ଲଗାଇ 
ମାରିବୁନି ମା | ତାକୁ ମାଇଲେ ମୁଁ ବଞ୍ଚବିନି | 

ସପନିର କଥା କେଇପଦ ସପନି ମା”ର ହୃଦୟ ଛୁଇଁଲା । ସେ 


କାନ୍ଦି ପକାଇଲା । କହିଲା- ନା ପୁଅ ! ମୁଁ ମରିଯିବି ପଛେ ହେଲେ ତୋ 
ଦୁଃଖ ଦେଖିବିନି । ତୋ ମା” ମୋରି ଘରେ ରହିବ । 

ବାଘୁଣୀ ସେହିଦିନଠାରୁ ସପନି ମା” ଘରେ ରହିଲା ! ସପନି ମୁହଁକୁ 
ଚାହିଁ ଚାହିଁ ତା'ର ଦିନ କଟିଲା । | ବହୁ ମୁଲକରୁ ଲୋକ ତାକୁ ଦେଖିବାକୁ 
ଆସିଲେ । 


ସପନି ହିଂସ୍ର ସ୍ଵଭାବ ଛାଡ଼ି ମଣିଷ ହେଲା । କେହି କେହି ତାକୁ 
ତା'ର ଜୀବନର ଅନୂଭୂତି ପଚାରିଲେ ସେ କହିଲା- ବଣ ରାଇଜରେ କଟିଥବା 
ଦିନ କେତୋଟି ହିଁ ମୋର ଜୀବନର ଅଭୁଲା ସତି । ସେ ସୁଖ ଓ ଶାନ୍ତି 
ଏବେ ଆଉ ନାହିଁ । 

ଡକ୍ସର ଦିଗରାଜ ବ୍ରହ୍ମା 

ଜନ୍ମ : ୧୩ ଏପ୍ରିଲ ୧୯୪୯ 
ରୁଦ୍ରପୁର, ଛତିଆ, କଟକ 
ପିତା : ସ୍ଵର୍ଗତ ଲକ୍ଷ୍ମଣ ପଣ୍ଡା 
ମାତା : ସ୍ବର୍ଗତା ଜାନକୀ ଦେବୀ 


ଡକ୍ଟର ଦିଗରାଜ ବ୍ରହ୍ମା ଓଡ଼ିଆ ଶିଶୁ ସାହିତ୍ଯ ଜଗତର 
ଜଣେ ଜଣାଶୁଣା ଲେଖକ । ଶିଶୁ ଓ କିଶୋରମାନଙ୍କ 
ପାଇଁ ମୌଳିକ ଗୀତ ଓ ଗଳ୍ପ ରଚନା କରିବାରେ ସେ 
ସିଦ୍ଧହସ୍ତ । 


ତାଙ୍କ ରଚିତ “ବିଲୁଆର ବିଧାତା ଦର୍ଶନ? ଗଳ୍ପ 
ପୁସ୍ତକ ଡକ୍ଟର ବ୍ରହ୍ମାଙ୍କ ଶିଶୁ ସାହିତ୍ଯ ଜଗତକୁ ଏକ 
ସ୍ଵତନ୍ତ୍ର ଅବଦାନ । 


ଡକ୍ଟର ବ୍ରହ୍ମାଙ୍କ ରଚିତ ସନ୍ଦର୍ଭ “ଶିଶୁସାହିତ୍ଯର 
= ଶିକ୍ଷାଗତ ପ୍ରୟୋଗ” ରାଜ୍ଯ, ଦେଶ ଓ ଆନ୍ତର୍ଜାତିକ 
“୫ ସ୍ତରରେ ଡକ୍ଟର ବ୍ରହ୍ଧାଙ୍କୁ ଏକ ସ୍ଵତନ୍ତ୍ର ପରିଚୟ 
- ଦେଇପାରିଛି । 


ଡକ୍ଟର ବ୍ରହ୍ମା ଓଡ଼ିଶା ସାହିତ୍ଯ ଏକାଡେମୀ ଦ୍ଵାରା 
ସମ୍ବ ବିତ । ଏଡଦ୍‌ବ୍ଯତୀତ କେନ୍ଦ୍ର ସାହିତ୍ଯ 
ଏକାଡେମୀର ବାଲ୍‌ସାହିତ୍ୟ ପୁରସ୍କାର ବିଜେତା । 


